



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**



**ទីស្តីការគណៈរដ្ឋមន្ត្រី**

**លេខ : ១២៧/២២ សណណ.អកទ**

ថ្ងៃ ពុធ ១០ កើត ខែកត្តិក ឆ្នាំ ថោះ បញ្ចស័ក ព.ស. ២៥៦៧

រាជធានីភ្នំពេញ ថ្ងៃទី ២២ ខែវិច្ឆិកា ឆ្នាំ ២០២៣

**សេចក្តីជូនដំណឹង**

**ស្តីពី**

**លទ្ធផលនៃវេទិកាសាធារណៈ-ផ្នែកឯកជនលើកទី ១៩**

**ថ្ងៃចន្ទ ១កើត ខែកត្តិក ឆ្នាំថោះ បញ្ចស័ក ព.ស. ២៥៦៧**

**ត្រូវនឹងថ្ងៃទី១៣ ខែវិច្ឆិកា ឆ្នាំ២០២៣**

កាលពីថ្ងៃចន្ទ ១កើត ខែកត្តិក ឆ្នាំថោះ បញ្ចស័ក ព.ស.២៥៦៧ ត្រូវនឹងថ្ងៃទី១៣ ខែវិច្ឆិកា ឆ្នាំ២០២៣ វេលាម៉ោង ៨ និង៣០នាទីព្រឹក នៅមានសន្តិភាព នៃទីស្តីការគណៈរដ្ឋមន្ត្រី មានរៀបចំ **«វេទិកាសាធារណៈ-ផ្នែកឯកជនលើកទី ១៩»** ក្រោមអធិបតីភាពដ៏ខ្ពង់ខ្ពស់របស់ **សម្តេចមហាបវរធិបតី ហ៊ុន ម៉ាណែត នាយករដ្ឋមន្ត្រីនៃព្រះរាជាណាចក្រកម្ពុជា** ដើម្បីពិនិត្យនិងដោះស្រាយបញ្ហាប្រឈមនិងកង្វល់ ពាក់ព័ន្ធនឹងវិស័យវិនិយោគឯកជន ក៏ដូចជាការគិតគូរសម្រួលបន្ថែមសម្រាប់វិស័យមួយចំនួន ក្នុងការកាត់បន្ថយថ្លៃធ្វើធុរកិច្ច សំដៅលើកកម្ពស់ភាពប្រកួតប្រជែង និងជំរុញកំណើនសេដ្ឋកិច្ច។

ជាលទ្ធផល រាជរដ្ឋាភិបាលបានសម្រេចដាក់ចេញនូវវិធានការកែទម្រង់មុតស្រួចជាក់ញាប់ ដូចខាងក្រោម៖

**១. ការកែសម្រួលបរិយាកាសធុរកិច្ចនិងការវិនិយោគ**

**១.១. ការបំពេញកាតព្វកិច្ចគណនេយ្យនិងសវនកម្ម**

- ១.១.១. ផ្តល់ការអនុគ្រោះដល់សហគ្រាសមិនរងសវនកម្មឯករាជ្យ ដែលមិនទាន់បានដាក់បញ្ជូនរបាយការណ៍ហិរញ្ញវត្ថុមកនិយ័តករគណនេយ្យ និងសវនកម្ម រហូតដល់ដំណាច់ខែកុម្ភៈ ឆ្នាំ២០២៤។
- ១.១.២. ប្រគល់ភារកិច្ចជូននិយ័តករគណនេយ្យនិងសវនកម្ម ផ្តល់ភាពទន់ភ្លន់ក្នុងការអនុវត្តនូវពិន័យអន្តរការណ៍ និងការពិនិត្យដោះស្រាយការតវ៉ានានាពីវិស័យឯកជន។
- ១.១.៣. ប្រគល់ភារកិច្ចជូនឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាប្រធានអាជ្ញាធរសេវាហិរញ្ញវត្ថុមិនមែនធនាគារ ដូចខាងក្រោម៖

គេឡើយ ឯកសារមេត្រីសាធារណៈ - [https://t.me/oa\\_channel](https://t.me/oa_channel)


- ក. ដឹកនាំធ្វើវិសោធនកម្មអនុក្រឹត្យស្តីពីពិន័យអន្តរការណ៍ ចំពោះអំពើល្មើសទៅនឹងច្បាប់ស្តីពីគណនេយ្យ និងសវនកម្ម និងប្រកាសស្តីពីកាតព្វកិច្ចដាក់របាយការណ៍ហិរញ្ញវត្ថុឱ្យរងសវនកម្មឯករាជ្យ។
- ខ. ជំរុញការផ្សព្វផ្សាយច្បាប់ និងលិខិតបទដ្ឋានពាក់ព័ន្ធ ព្រមទាំងការបណ្តុះបណ្តាលបច្ចេកទេសស្តង់ដារគណនេយ្យ ជូនដល់តំណាង និងគណនេយ្យកររបស់សហគ្រាស សាធារណជន និងមន្ត្រីសាធារណៈពាក់ព័ន្ធ។
- គ. ជំរុញការរៀបចំសទ្ទានុក្រមវាក្យស័ព្ទគណនេយ្យ និងសវនកម្ម ព្រមទាំងការបកប្រែស្តង់ដារគណនេយ្យ និងសវនកម្ម ជាភាសាខ្មែរ។
- ឃ. ពិនិត្យលទ្ធភាពក្នុងការរៀបចំស្តង់ដារគណនេយ្យសាមញ្ញ សម្រាប់សហគ្រាសជាអ្នកជាប់ពន្ធតូចនិងមធ្យម (Cambodian Simplified Accounting Standard) សម្រាប់រយៈពេលអន្តរកាលមួយ មុននឹងឈានទៅរកការអនុវត្តស្តង់ដារគណនេយ្យអន្តរជាតិ។

**១.២. ការលើកកម្ពស់តម្លាភាពនៃការស្រាវជ្រាវ ស៊ើបអង្កេត និងបង្ក្រាបផលិតផលក្លែងក្លាយ**

ប្រគល់ភារកិច្ចជូនឯកឧត្តមអភិសន្តិបណ្ឌិត **ស សុខា** ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ បន្តអនុវត្តសេចក្តីសម្រេចលេខ ៤៦៨៦ សសរ ចុះថ្ងៃទី១៥ ខែកញ្ញា ឆ្នាំ២០២៣ របស់ក្រសួងមហាផ្ទៃស្តីពីការផ្អាកជាបណ្តោះអាសន្ននូវការស្រាវជ្រាវ ការស៊ើបអង្កេត និងការបង្ក្រាបផលិតផលក្លែងក្លាយ របស់លេខាធិការដ្ឋាននៃគណៈកម្មាធិការប្រយុទ្ធប្រឆាំងផលិតផលក្លែងក្លាយ ដើម្បីកែសម្រួលតួនាទីនិងភារកិច្ច សំដៅលុបបំបាត់ចំណុចអវិជ្ជមានលើប្រសិទ្ធភាពការងារ។

**១.៣. ការបន្តជំរុញការរៀបចំការចុះបញ្ជីអាជីវកម្មតាមថ្នាលបច្ចេកវិទ្យាព័ត៌មាន**

ប្រគល់ភារកិច្ចជូនឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ដឹកនាំសម្របសម្រួល ដូចខាងក្រោម៖

- ១.៣.១. អភិវឌ្ឍមុខងារធ្វើបច្ចុប្បន្នកម្មព័ត៌មានក្រុមហ៊ុន-សហគ្រាសទាំងចាស់និងថ្មី លើប្រព័ន្ធចុះបញ្ជីអាជីវកម្ម តាមថ្នាលបច្ចេកវិទ្យាព័ត៌មាន សម្រេចឱ្យបានពេញលេញមុន ខែវិច្ឆិកា ឆ្នាំ២០២៤។
- ១.៣.២. បញ្ចប់ការបញ្ចូលសេវាសាធារណៈរបស់ក្រសួង-ស្ថាប័ន ដែលបានប្រកាសចូលរួមកក្នុងប្រព័ន្ធចុះបញ្ជីអាជីវកម្ម តាមថ្នាលបច្ចេកវិទ្យាព័ត៌មាន រួចហើយ នៅក្នុងដំណាក់កាលទី៣ កាលពីខែមិថុនា ឆ្នាំ២០២៣ កន្លងទៅ ដែលរួមមាន ក្រសួងប្រៃសណីយ៍និងទូរគមនាគមន៍ ក្រសួងកសិកម្ម រុក្ខាប្រមាញ់ និងនេសាទ ក្រសួងសេដ្ឋកិច្ចនិងហិរញ្ញវត្ថុ ក្រសួងយុត្តិធម៌ និង ធនាគារជាតិនៃកម្ពុជា។
- ១.៣.៣. បញ្ចូលសេវាសាធារណៈ ឬប្រព័ន្ធរបស់ក្រសួង-ស្ថាប័នចំនួន ៣ បន្ថែមទៀត ដែលទើបស្នើដាក់បញ្ចូលមកក្នុងប្រព័ន្ធចុះបញ្ជីអាជីវកម្ម តាមថ្នាលបច្ចេកវិទ្យាព័ត៌មានក្រោយការប្រកាសដំណាក់កាលទី៣ រួមមាន ៖
  - ក. សេវាផ្តល់ការពិនិត្យព័ត៌មានសុរិយោដីតាមប្រព័ន្ធអេឡិចត្រូនិក របស់ក្រសួងរៀបចំដែនដី នគរូបនីយកម្ម និងសំណង់ 



ខ. សេវាផ្តល់បណ្ណសារព័ត៌មាន( ជារូបវន្តបុគ្គល )របស់ក្រសួងព័ត៌មាន

គ. ប្រព័ន្ធគ្រប់គ្រងមន្ត្រីរាជការស៊ីវិល របស់ក្រសួងមុខងារសាធារណៈ។

១.៣.៤. ដាក់បញ្ចូលបន្ថែមទៀតនូវសេវាសាធារណៈគន្លឹះរបស់ក្រសួង-ស្ថាប័ន ពាក់ព័ន្ធនឹង ការធ្វើធុរកិច្ច ក៏ដូចជាសេវាសាធារណៈណា ដែលប្រជាពលរដ្ឋត្រូវការចាំបាច់បំផុត ឬញឹកញាប់បំផុត មកក្នុងប្រព័ន្ធចុះបញ្ជីអាជីវកម្ម តាមថ្នាលបច្ចេកវិទ្យាព័ត៌មាន ក្នុង ក្របខណ្ឌនៃការផ្លាស់ប្តូរទិន្នន័យរួមរបស់រាជរដ្ឋាភិបាលតាមរយៈថ្នាល CamDX ឱ្យ សម្រេចបានមុនដំណាច់ឆ្នាំ ២០២៤។

**១.៤. ការគាំទ្រដល់សហគ្រាសធុនមីក្រូ តូច និងមធ្យម**

ប្រគល់ភារកិច្ចជូនឯកឧត្តម **ហែម វណ្ណឌី** រដ្ឋមន្ត្រីក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ បន្តសហការជាមួយក្រសួងសេដ្ឋកិច្ចនិងហិរញ្ញវត្ថុ ពិនិត្យឡើងវិញនូវកម្រងសេវាសាធារណៈ ទាំងអស់របស់ក្រសួង ដោយពន្យារសុពលភាព និង កាត់បន្ថយរយៈពេលផ្តល់ និង ថ្លៃសេវា នៃលិខិតអនុញ្ញាត និងអាជ្ញាបណ្ណផ្សេងៗ ក្នុងគោលដៅបន្តគាំទ្រដល់ការអភិវឌ្ឍសហគ្រាសធុនមីក្រូ តូច និង មធ្យម ជាពិសេស សហគ្រាសកម្ពុន្តសាល។

**១.៥. ការលើកកម្ពស់តម្លាភាពនិងប្រសិទ្ធភាពនៃការរៀបចំលិខិតបទដ្ឋានគតិយុត្ត**

ប្រគល់ភារកិច្ចជូនក្រសួង-ស្ថាប័នពាក់ព័ន្ធទាំងអស់ ធ្វើការពិគ្រោះយោបល់ជាមួយវិស័យឯកជន ពាក់ព័ន្ធសំខាន់ៗ សម្រាប់រាល់ការតាក់តែងលិខិតបទដ្ឋានគតិយុត្ត ដែលមានការពាក់ព័ន្ធកិច្ចប្រតិបត្តិការ របស់សហគ្រាសអាជីវកម្មនៃវិស័យឯកជន ហើយការដាក់ឱ្យអនុវត្ត ត្រូវមានការផ្សព្វផ្សាយឱ្យបាន ទូលំទូលាយ និង ត្រូវទុកពេលអន្តរកាល ៦ខែ យ៉ាងតិច មុននឹងចាប់ផ្តើមអនុវត្ត។

**១.៦. ការពិនិត្យលិខិតអនុញ្ញាតនិងអាជ្ញាបណ្ណឡើងវិញ**

ប្រគល់ភារកិច្ចជូនឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រី ក្រសួងសេដ្ឋកិច្ចនិងហិរញ្ញវត្ថុ និងជាប្រធានគណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ សម្រប សម្រួល និងដឹកនាំក្រសួង-ស្ថាប័នពាក់ព័ន្ធទាំងអស់ ធ្វើការពិនិត្យឡើងវិញនូវលិខិតអនុញ្ញាត និង អាជ្ញាបណ្ណ ទាំងអស់ ក្នុងវិស័យនីមួយៗ ដោយចាប់ផ្តើមពីវិស័យទេសចរណ៍ និងវិស័យសហគ្រាសធុនមីក្រូ តូច និង មធ្យម ដើម្បីលុបចេញ ឬផ្តួចផ្តើមនូវលិខិតអនុញ្ញាត និងអាជ្ញាបណ្ណ ដែលត្រួតស៊ីគ្នា ព្រមទាំងកែសម្រួល នីតិវិធីនិងថ្លៃសេវានៃលិខិតអនុញ្ញាតនិងអាជ្ញាបណ្ណនីមួយៗ ឱ្យមានភាពច្បាស់លាស់ ពេលគឺធ្វើយ៉ាងណា ធានាថា គ្មាននីតិវិធីមួយណា ដែលបង្កការលំបាក និងដែលមិនចាំបាច់ដល់ប្រជាពលរដ្ឋឡើយ។

**២. ការសម្រាលបន្តកលើអនុលោមភាព**

ប្រគល់ភារកិច្ចជូនឯកឧត្តម **ហេង សួរ** រដ្ឋមន្ត្រីក្រសួងការងារនិងបណ្តុះបណ្តាលវិជ្ជាជីវៈ ដូចខាង ក្រោម៖

២.១. បន្តដឹកនាំពង្រឹងយន្តការអធិការកិច្ចអន្តរក្រសួង តាមការសម្រេចរបស់វេទិការាជរដ្ឋាភិបាល-ផ្នែក ឯកជនលើកទី ១៨ នាខែមីនា ឆ្នាំ២០១៩ កន្លងទៅ។ គ្រប់ក្រសួង-ស្ថាប័ន ដែលស្ថិតក្នុងយន្តការ អធិការកិច្ចអន្តរក្រសួង រួមទាំងការធ្វើអធិការកិច្ចហត្ថពលកម្មបរទេស ត្រូវប្រកាន់ខ្ជាប់នូវស្មារតី បុរេសកម្មជួយដល់វិស័យឯកជនឱ្យចេះវាយតម្លៃកម្រិតអនុលោមភាពរបស់ខ្លួន មុនពេលចុះធ្វើ អធិការកិច្ចរួមគ្នា ដូចដែលក្រសួងការងារនិងបណ្តុះបណ្តាលវិជ្ជាជីវៈបាននិងកំពុងអនុវត្ត «របប

*(Handwritten signature and initials)*

ស្វ័យប្រកាសអធិការកិច្ចការងារ» លើប្រព័ន្ធអនឡាញ ដែលអនុញ្ញាតឱ្យវិស័យឯកជនអាចបំពេញ ព័ត៌មាន និងដឹងភ្លាមៗអំពីចំណុចមិនអនុលោមភាពរបស់ខ្លួន និងមានរយៈពេលត្រឹម ៤៥ថ្ងៃ ដើម្បីពិនិត្យឡើងវិញ និងបំពេញបន្ថែមឯកសារ ឬកែលម្អចំណុចខ្វះខាតណាមួយឱ្យបានត្រឹម ត្រូវឡើងវិញ។ ពោលគឺ អាចកែប្រែចំណុចដែលមិនអនុលោមភាពទៅជាអនុលោមភាពវិញដោយ ខ្លួនឯង មុនពេលហួសសុពលភាពក្នុងការកែតម្រូវ។ គ្រប់ក្រសួង-ស្ថាប័ន ត្រូវធានាថា ១ឆ្នាំ គឺរួម គ្នាចុះអធិការកិច្ចតែ ១ដងគត់លើគោលដៅតែមួយ លើកលែងតែមានបណ្តឹងពីបងប្អូនកម្មករ និយោជិតផ្ទាល់ ឬ មានឧបទ្វេហេតុណាមួយកើតឡើង។ គ្រប់ក្រសួង-ស្ថាប័ន ដែលស្ថិតនៅក្នុង យន្តការអធិការកិច្ចអន្តរក្រសួង ត្រូវមានយន្តការទទួលពាក្យបណ្តឹងពីវិស័យឯកជន ដើម្បីទប់ ស្កាត់ការផ្លាស់ប្តូរអធិការកិច្ចដោយឡែករបស់ក្រុមណាមួយ។


២.២. ជំរុញការអភិវឌ្ឍជំនាញ និងផលិតភាពរបស់កម្មករ-និយោជិត ដោយផ្តល់លទ្ធភាពដល់វិស័យ ឯកជន អាចចូលរួមសហការអនុវត្តកម្មវិធីបណ្តុះបណ្តាលជំនាញវិជ្ជាជីវៈ និងបច្ចេកទេស ដល់ កម្មករនិយោជិត និងការអនុវត្តកាតព្វកិច្ចហ្វឹកហ្វឺនកូនជាង ស្របតាមច្បាប់ស្តីពីការងារ ដូចជា បង្កើតឱ្យមានកម្មវិធីបណ្តុះបណ្តាលវេនយប់ ឬចុងសប្តាហ៍ និងអាចអនុញ្ញាតឱ្យក្រុមហ៊ុនប្រើប្រាស់ អគាររបស់គ្រឹះស្ថានអប់រំបណ្តុះបណ្តាលបច្ចេកទេសនិងវិជ្ជាជីវៈ ដើម្បីបំប៉នសមត្ថភាពជំនាញ បង្កើនជំនាញ ឬផ្លាស់ប្តូរជំនាញ ដល់កម្មករនិយោជិតរបស់ខ្លួន សំដៅជំរុញកំណើនផលិតភាព ការងារនិងគាំទ្រដល់ការធ្វើទំនើបកម្មខ្សែច្រវាក់ផលិតកម្ម ឬការផ្តល់សេវាកម្មរបស់រោងចក្រសហ- គ្រាស។

២.៣. ពង្រឹងយន្តការផ្សះផ្សា និងដោះស្រាយវិវាទការងារនៅក្រុមប្រឹក្សាអាជ្ញាកណ្តាល ដែលជាយន្តការ ត្រឹមត្រូវ ពង្រឹងលេខាធិការដ្ឋានក្រុមប្រឹក្សាអាជ្ញាកណ្តាល និងសមត្ថភាពមន្ត្រីផ្សះផ្សាវិវាទការងារ នៅថ្នាក់ក្រសួងនិងមន្ទីរ ព្រមទាំងបង្កើនការអប់រំផ្សព្វផ្សាយអំពីច្បាប់ សិទ្ធិ កាតព្វកិច្ច និងរូបមន្ត គណនាអត្ថប្រយោជន៍នានា ដើម្បីកាត់បន្ថយការយល់ច្រឡំនិងនាំឱ្យមានវិវាទការងារ។

**៣. ការសម្រួលដល់បុរេកិច្ចក្រោមដៃនៃសមត្ថកិច្ចពន្ធដារ**

**៣.១. ការបន្តគោលការណ៍មិនយកពន្ធ**

ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋាភិបាល ទទួលបន្ទុកជាអគ្គនាយក នៃអគ្គនាយកដ្ឋានពន្ធដារ នៃក្រសួងសេដ្ឋកិច្ចនិងហិរញ្ញវត្ថុ បន្តអនុវត្តគោលការណ៍ លើកលែងពន្ធ ដោយមិនយកពន្ធលើ ៖

- ក. ដីកសិកម្ម ដីស្រែ ជាលក្ខណៈគ្រួសារ
- ខ. ពន្ធនាំចូលសម្ភារៈកសិកម្ម
- គ. កសិផលកសិកម្ម
- ឃ. ពន្ធអចលនទ្រព្យតម្លៃទាបជាង ១០០ ០០០ ០០០ (មួយរយលាន) រៀល
- ង. ពន្ធប្រថាប់ត្រាលើការផ្ទេរកម្មសិទ្ធិលើអចលនទ្រព្យពីឪពុកម្តាយមកកូន យាយតាមកថៅ ប្រពន្ធនិងប្តី សម្រាប់អំណោយ តែ ១លើក និងមរតក
- ច. អាករលើតម្លៃបន្ថែម លើមុខទំនិញដែលជាអាហារជាមូលដ្ឋានសម្រាប់ការរស់នៅប្រចាំថ្ងៃ របស់ប្រជាពលរដ្ឋ រហូតដល់ចុងឆ្នាំ ២០២៨ 



៨. ពន្ធលើប្រាក់បៀវត្សអប្បបរមា របស់មន្ត្រីរាជការគ្រប់ប្រភេទ និងប្រាក់ឈ្នួលអប្បបរមារបស់ កម្មករនិយោជិត ។

**៣.២. ការលុបការបង់ភាសីនិងការបង់ថ្លៃផ្សេងៗទៀត**

ប្រគល់ភារកិច្ចជូនឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រី ក្រសួងសេដ្ឋកិច្ចនិងហិរញ្ញវត្ថុ បន្តអនុវត្តនូវការលុបការបង់ភាសីនិងការបង់ថ្លៃផ្សេងៗទៀត ចំពោះការលក់ដូររបស់ ប្រជាពលរដ្ឋ តាមកម្រៃព្រៃ កញ្ជី ល្អី នៅតាមទីផ្សារនានា នៅទូទាំងប្រទេស ព្រមជាមួយនឹងគោលនយោបាយ នៃការអនុញ្ញាតឱ្យអាជីវករលក់ដូរតាមផ្សាររដ្ឋ និង ទីតាំងផ្សាររដ្ឋមានសិទ្ធិកាន់កាប់ប្រើប្រាស់ និង អាស្រ័យផល លើតួប រាន ស្តង់លក់ដូរ និងមានសិទ្ធិផ្ទេរសិទ្ធិទាំងនេះឱ្យកូនចៅ ឬអ្នកដទៃបាន។

**៣.៣. ការអនុគ្រោះពន្ធបន្ថែម**

ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋា- ភិបាលទទួលបន្ទុកជាអគ្គនាយក នៃអគ្គនាយកដ្ឋានពន្ធដារ នៃក្រសួងសេដ្ឋកិច្ច និងហិរញ្ញវត្ថុដូចខាងក្រោម៖

- ៣.៣.១. បន្តការលើកលែងពន្ធប្រថាប់ត្រាលើការផ្ទេរកម្មសិទ្ធិ ឬ សិទ្ធិកាន់កាប់លំនៅឋានគ្រប់ ប្រភេទ ដែលមានលក្ខណៈជាបុរី ដែលមានថ្លៃក្រោម ឬ ស្មើ ៧ ម៉ឺនដុល្លារអាមេរិក រហូត ដល់ដំណាច់ឆ្នាំ ២០២៤។
- ៣.៣.២. លើកលែងពន្ធប្រថាប់ត្រាបន្ថែមទៀតលើការផ្ទេរកម្មសិទ្ធិ ឬ សិទ្ធិកាន់កាប់លំនៅឋាន គ្រប់ប្រភេទ ដែលមានលក្ខណៈជាបុរី និង មានថ្លៃលើស ៧ ម៉ឺនដុល្លារអាមេរិក ដោយ អនុញ្ញាតឱ្យដកទំហំទឹកប្រាក់ ៧ ម៉ឺនដុល្លារអាមេរិក ចេញពីមូលដ្ឋានគិតពន្ធប្រថាប់ត្រា សម្រាប់ការទិញលំនៅឋានក្នុងគម្រោងអភិវឌ្ឍន៍លំនៅឋានជាបុរី ដែលមានអាជ្ញាបណ្ណ អាជីវកម្មអចលនវត្ថុ និង បានចុះបញ្ជីត្រឹមត្រូវ រហូតដល់ដំណាច់ឆ្នាំ ២០២៤។
- ៣.៣.៣. បន្តពន្យារពេលការអនុវត្តពន្ធលើចំណេញមូលធន ទាំង ៦ ប្រភេទ រួមមាន ពន្ធលើ ចំណេញអចលនទ្រព្យ ភតិសន្យា ទ្រព្យវិនិយោគ កេរ្តិ៍ឈ្មោះអាជីវកម្ម កម្មសិទ្ធិបញ្ញា និង រូបិយវត្ថុបរទេស រហូតដល់ដំណាច់ឆ្នាំ ២០២៤។
- ៣.៣.៤. លើកលែងទណ្ឌកម្មរដ្ឋបាល លើពន្ធលើអចលនទ្រព្យ និង/ឬ ពន្ធលើដីធ្លីមិនប្រើប្រាស់ ដោយម្ចាស់អចលនទ្រព្យ អាចបង់តែប្រាក់ពន្ធ ដោយមិនចាំបាច់បង់ពន្ធបន្ថែម និង ការប្រាក់ រហូតដល់ដំណាច់ខែមិថុនា ឆ្នាំ២០២៤។ ការលើកលែងនេះ ពុំមានអនុភាព ប្រតិសកម្មចំពោះប្រាក់ពន្ធ រួមទាំងទណ្ឌកម្មរដ្ឋបាល(ពន្ធបន្ថែមនិងការប្រាក់) ដែល បានបង់រួចហើយនោះទេ។
- ៣.៣.៥. លើកលែងការកំណត់ពន្ធឡើងវិញ ដែលរួមមាន៖ ប្រាក់ពន្ធ រួមទាំងទណ្ឌកម្មរដ្ឋបាល (ពន្ធបន្ថែមនិងការប្រាក់) ចាប់ពីឆ្នាំដាក់ឱ្យអនុវត្តពន្ធរហូតដល់ឆ្នាំ២០២៣ ចំពោះ អចលនទ្រព្យ ដែលបានចុះបញ្ជីនិងប្រកាសបង់ពន្ធលើអចលនទ្រព្យកន្លងមកខុសតម្លៃ ដីឬសំណង់ ទំហំដីឬសំណង់ ប្រភេទសំណង់ ឬ/និង អាយុកាលសំណង់។ ចាប់ពីឆ្នាំ ២០២៤ តទៅ ត្រូវអនុវត្តតាមច្បាប់ និងលិខិតបទដ្ឋានគតិយុត្តជាធរមាន។
- ៣.៣.៦. អនុញ្ញាតឱ្យចុះបញ្ជីនិងបង់ប្រាក់ពន្ធ ចាប់ពីឆ្នាំកាន់កាប់ ឬទទួលប្រយោជន៍ចុងក្រោយ ចំពោះអចលនទ្រព្យ(មានបណ្ណកម្មសិទ្ធិ ឬ គ្មានបណ្ណកម្មសិទ្ធិ)ដែលពុំធ្លាប់បានចុះ បញ្ជី និងប្រកាសបង់ពន្ធអចលនទ្រព្យកន្លងមក។



**៣.៤. ពន្ធលើដីធ្លីមិនបានប្រើប្រាស់**

ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋានពន្ធដារ នៃក្រសួងសេដ្ឋកិច្ច និងហិរញ្ញវត្ថុ ធ្វើការកែសម្រួលលិខិតបទដ្ឋានគតិយុត្ត ដើម្បីបន្ថយបន្ថយលក្ខខណ្ឌ សម្រាប់ទទួលបានការលើកលែងពន្ធលើដីធ្លីមិនបានប្រើប្រាស់ឱ្យមានភាពច្បាស់លាស់ដោយផ្អែកលើគោលការណ៍ ដូចតទៅ៖

៣.៤.១. ដីដែលជាកម្មវត្ថុនៃពន្ធលើដីធ្លីមិនបានប្រើប្រាស់ សំដៅដល់ដីដែលនៅក្រៅតំបន់ជាប់ពន្ធលើអចលនទ្រព្យ

៣.៤.២. ដីដែលជាកម្មវត្ថុនៃពន្ធលើដីធ្លីមិនបានប្រើប្រាស់ ត្រូវបានអនុញ្ញាតឱ្យកាត់ចេញ ៥ហិកតាក្នុងមួយកន្លែង

៣.៤.៣. ចំពោះដីដែលលើសពី ៥ហិកតា គឺអាចរួចពន្ធលើដីធ្លីមិនបានប្រើប្រាស់ ស្របតាមលក្ខខណ្ឌណាមួយ ដូចខាងក្រោម៖

- ក. ដីកសិកម្មកំពុងបង្កបង្កើនផល ដោយមានការបញ្ជាក់ពីគណៈកម្មការ ឬ អនុគណៈកម្មការវាយតម្លៃដី សម្រាប់ពន្ធលើដីធ្លីមិនបានប្រើប្រាស់
- ខ. ដីកំពុងបម្រើសកម្មភាពសេដ្ឋកិច្ចរបស់រូបវន្តបុគ្គល ឬ នីតិបុគ្គល ដែលបានចុះបញ្ជីពន្ធដារនៅរដ្ឋបាលសារពើពន្ធ
- គ. ដីមានសំណង់ ឬ គ្មានសំណង់ស្ថិតក្រោមកិច្ចសន្យាជួល
- ឃ. ដីដែលជាកម្មសិទ្ធិរបស់រាជរដ្ឋាភិបាល ឬ ស្ថាប័នរាជរដ្ឋាភិបាល
- ង. ដីសម្បទានសេដ្ឋកិច្ចដែលជួលពីរដ្ឋ ដីរបស់សហគមន៍
- ច. ដីជាកម្មសិទ្ធិរបស់រដ្ឋ ដែលបានជួលទៅឱ្យនីតិបុគ្គល ឬរូបវន្តបុគ្គលណាមួយ សម្រាប់ប្រើប្រាស់ជាសកម្មភាពសេដ្ឋកិច្ចផ្សេងៗតាមកិច្ចសន្យា ឬ កិច្ចព្រមព្រៀងរវាងភាគីទាំងពីរ
- ឆ. ដីដែលស្ថិតនៅក្នុងតំបន់សេដ្ឋកិច្ចពិសេស ដែលបម្រើផ្ទាល់ដល់សកម្មភាពកសិកម្មឧស្សាហកម្ម និង សេវាកម្ម
- ជ. ចុងក្រោយ ស្របតាមការស្នើសុំដោយក្រុមការងារផ្នែកអប់រំ (ក្រុម ជ) គឺដីដែលត្រូវបានចុះបញ្ជីជាទ្រព្យសម្បត្តិរបស់សហគ្រាស ក្នុងវិស័យអប់រំ សិក្សាធិការ និងបណ្តុះបណ្តាលវិជ្ជាជីវៈ សម្រាប់គោលដៅបម្រើការងារក្នុងវិស័យដូចបានរៀបរាប់ខាងដើម។ ក្នុងករណីដែលដីនេះ ត្រូវបានលក់ ឬ មិនបានបម្រើតាមគោលដៅខាងលើ ត្រូវបំពេញកាតព្វកិច្ចពន្ធដារតាមច្បាប់ជាធរមាន។

៣.៤.៤. ពន្ធលើដីធ្លីមិនបានប្រើប្រាស់ ស្របតាមគោលការណ៍ខាងលើនេះ ត្រូវចាប់ផ្តើមអនុវត្តចាប់ពីដើមឆ្នាំ ២០២៥។

**៣.៥. ការសម្រួលនិងពង្រីកវិសាលភាពនៃការអនុគ្រោះពន្ធក្នុងវិស័យកសិកម្ម**

ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋាភិបាលទទួលបន្ទុកជាអគ្គនាយក នៃអគ្គនាយកដ្ឋានពន្ធដារ នៃក្រសួងសេដ្ឋកិច្ច និងហិរញ្ញវត្ថុដូចខាងក្រោម៖

- ៣.៥.១. បន្តការលើកទឹកចិត្តផ្នែកពន្ធដារចំនួន ២ឆ្នាំ បន្ថែមទៀត ស្របតាម «ប្រកាសលេខ ២៥២ សហវ.ប្រកចុះថ្ងៃទី១១ ខែមីនា ឆ្នាំ២០១៩ ស្តីពីការលើកទឹកចិត្តផ្នែកពន្ធដារ ចំពោះសហគ្រាសផលិត ផ្គត់ផ្គង់ក្នុងស្រុក ឬ នាំចេញ ស្រូវ អង្ករ ពោត សណ្តែក ម្រេច ជំឿងមី គ្រាប់ស្វាយចន្ទី និងជ័រកៅស៊ូ»។ ការបន្តការលើកទឹកចិត្តនឹងត្រូវបានពិនិត្យ ជាក់ស្តែង អំពីភាពចាំបាច់នៃការបន្ត ឬ មិនបន្តនៅក្នុងរយៈពេល ២ ឆ្នាំម្តង។
- ៣.៥.២. បន្ថែមផលិតផលកសិកម្មចំនួន ៥មុខ ដែលកំពុងមានសក្តានុពល គឺ ៖ «មៀនប៉ៃលិន» «ស្វាយ» «វារីវប្បកម្ម» «ការចិញ្ចឹមសត្វ» និង «ផលិតផលដូងប្រេងនៅក្នុងស្រុក ដែលជាវត្ថុធាតុដើមផលិតចំណីសត្វ» ដោយអនុវត្តយន្តការលើកទឹកចិត្ត ដូចគ្នានឹង ប្រកាសលេខ ២៥២ សហវ.ប្រក ចុះថ្ងៃទី១១ ខែមីនា ឆ្នាំ២០១៩ ស្តីពីការលើកទឹក ចិត្តផ្នែកពន្ធដារចំពោះសហគ្រាសផលិតផ្គត់ផ្គង់ក្នុងស្រុក ឬនាំចេញស្រូវ អង្ករ ពោត សណ្តែក ម្រេច ជំឿងមី គ្រាប់ស្វាយចន្ទី និងជ័រកៅស៊ូ ដោយភ្ជាប់លក្ខខណ្ឌតម្រូវឱ្យមាន ការផ្តល់បញ្ជីឈ្មោះអ្នកផ្គត់ផ្គង់ទំនិញ ឬសេវាកម្មឱ្យបានច្បាស់លាស់ទៅអគ្គនាយកដ្ឋាន ពន្ធដារសម្រាប់ផ្ទៀងផ្ទាត់។
- ៣.៥.៣. បន្តលើកលែងប្រាក់រំដោះពន្ធលើប្រាក់ចំណូល ចំពោះសហគ្រាសដាំដុះ ផលិត និង ផ្គត់ផ្គង់ក្នុងស្រុក ឬនាំចេញផលិតផលកសិកម្ម រួមមាន ស្រូវ អង្ករ ពោត សណ្តែក ម្រេច ជំឿងមី គ្រាប់ស្វាយចន្ទី និង ជ័រកៅស៊ូ ដោយបន្ថែម មៀនប៉ៃលិន ស្វាយ វារីវប្បកម្ម ការចិញ្ចឹមសត្វ និង ផលិតផលដូងប្រេងនៅក្នុងស្រុក ដែលជាវត្ថុធាតុដើម ផលិតចំណីសត្វក្នុងស្រុក សម្រាប់រយៈពេល ២ឆ្នាំ គឺ ពីឆ្នាំ២០២៤ ដល់ឆ្នាំ២០២៥។
- ៣.៥.៤. ផ្តល់ការសម្រួលដល់សហគ្រាស ក្នុងវិស័យកសិកម្ម ដោយបន្តរយការអនុវត្តវិធាន វិក្កយបត្រ ចំពោះប្រតិបត្តិការជាមួយកសិករ ដោយកំណត់ត្រឹមតែលក្ខខណ្ឌតម្រូវឱ្យ មានឯកសារបញ្ជាក់ប្រភពនៃការផ្គត់ផ្គង់ច្បាស់លាស់ ជាអាទិ៍៖ អត្តសញ្ញាណ និង អាសយដ្ឋានរបស់អ្នកផ្គត់ផ្គង់ មុខទំនិញ ឬសេវា និងព័ត៌មានជាមូលដ្ឋានមួយចំនួន ទៀតពាក់ព័ន្ធនឹងការផ្គត់ផ្គង់។

**៣.៦. ការផ្តល់ការលើកទឹកចិត្តផ្សេងទៀត**

ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋា- ភិបាលទទួលបន្ទុកជាអគ្គនាយកនៃអគ្គនាយកដ្ឋានពន្ធដារ នៃក្រសួងសេដ្ឋកិច្ច និងហិរញ្ញវត្ថុដូចខាងក្រោម៖

- ៣.៦.១. ផ្តល់ការលើកលែងពន្ធអប្បបរមា ដល់សហគ្រាសជា គម្រោងវិនិយោគមានលក្ខណៈ សម្បត្តិគ្រប់គ្រាន់ (គ.ល.គ.-QIP) សម្រាប់ឆ្នាំដំបូង ដែលមិនទាន់មានរបាយការណ៍ សវនកម្មឯករាជ្យ ដោយកំណត់លក្ខខណ្ឌតម្រូវឱ្យសហគ្រាស ផ្តល់របាយការណ៍សវន- កម្មឯករាជ្យមកអគ្គនាយកដ្ឋានពន្ធដារ យ៉ាងយូរត្រឹមដំណាច់ខែមិថុនា នៃឆ្នាំបន្ទាប់។
- ៣.៦.២. ផ្តល់ការអនុគ្រោះព្យួរទុកជាបណ្តោះអាសន្ននូវការបង់ប្រាក់រំដោះពន្ធលើប្រាក់ចំណូល ប្រចាំខែរហូតដល់ដំណាច់ឆ្នាំ២០២៥ សម្រាប់សហគ្រាស ជា គ.ល.គ. រួមមាន សហគ្រាសផលិតស្លាកយីហោសម្រាប់សម្លៀកបំពាក់ (Garment Logo) ផលិតផល ស្រោមដៃ (Glove) ស្រោមជើង (Sock) កន្សែង (Towel) ស្រោមខ្នើយ (Pillow Case)

*[Handwritten signature and initials]*


ស្រោមក្លាយ (Duvet Cover) កម្រាលពូក (Bed Sheet) និងកម្រាលតុ (Table Cloth) ដូចសហគ្រាសក្នុងវិស័យវាយនភណ្ឌដែរ។ ដើម្បីទទួលបានការលើកទឹកចិត្តនេះ សហគ្រាសត្រូវផ្សារភ្ជាប់ជាមួយនឹងអនុលោមភាពសារពើពន្ធ ស្របតាមច្បាប់និងលិខិតបទដ្ឋានគតិយុត្ត ដូចមានចែងក្នុងប្រការ៤នៃប្រកាសលេខ ០០២ សហវ.ប្រក.អពដ ចុះថ្ងៃទី៦ ខែមករា ឆ្នាំ២០២៣ របស់ក្រសួងសេដ្ឋកិច្ច និងហិរញ្ញវត្ថុ។

៣.៦.៣. កែសម្រួលប្រកាសលេខ ២១៧ សហវ.ប្រក ចុះថ្ងៃទី១៤ ខែមីនា ឆ្នាំ២០២២ ស្តីពីការលើកទឹកចិត្តចំពោះការកែតម្រូវលិខិតប្រកាសពន្ធដោយស្ម័គ្រចិត្ត ដើម្បីការលើកលែងទណ្ឌកម្មរដ្ឋបាលចំពោះការកែតម្រូវលិខិតប្រកាស ដោយស្ម័គ្រចិត្ត ដោយទុកពេលរហូតដល់ដំណាច់ខែមិថុនា ឆ្នាំ២០២៤។ ដោយឡែក ការស្នើសុំកែតម្រូវលិខិតប្រកាសក្រោយកាលបរិច្ឆេទនេះ នឹងត្រូវទទួលរងទណ្ឌកម្ម ស្របតាមច្បាប់ និង លិខិតបទដ្ឋានគតិយុត្ត ជាធរមាន។ ទន្ទឹមនេះ ការអនុញ្ញាតនេះ នឹងមិនត្រូវបានអនុវត្តចំពោះការកែតម្រូវលើលទ្ធផល ដែលត្រូវបានរកឃើញក្នុងអំឡុងពេលសវនកម្មពន្ធដារឡើយ។

**៣.៧. ការកែទម្រង់រដ្ឋបាលសារពើពន្ធ**

ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋានពន្ធដារ នៃក្រសួងសេដ្ឋកិច្ច និងហិរញ្ញវត្ថុដូចខាងក្រោម៖

- ៣.៧.១. បង្កើតស្នង់ដាររួមឱ្យច្បាស់លាស់ ប្រកបដោយតម្លាភាព សម្រាប់ការអនុវត្តវាងមន្ត្រីពន្ធដារនិងមន្ត្រីពន្ធដារ និង មន្ត្រីពន្ធដារនិងអ្នកជាប់ពន្ធ តាមរយៈការរៀបចំសៀវភៅណែនាំស្តីពីស្នង់ដារនីតិវិធីប្រតិបត្តិ (SOP) ពាក់ព័ន្ធនឹង៖
  - ក. សវនកម្មពន្ធដារ និង បែបបទ និងនីតិវិធីនៃការធ្វើសវនកម្មពន្ធដារ សម្រាប់មន្ត្រីពន្ធដារ និង អ្នកជាប់ពន្ធ
  - ខ. ការអង្កេតសហគ្រាស និង បែបបទ និង នីតិវិធីនៃការធ្វើអង្កេតសហគ្រាស
  - គ. ការអង្កេតអចលនទ្រព្យ និង បែបបទ និងនីតិវិធីនៃការធ្វើអង្កេតអចលនទ្រព្យ
  - ឃ. ពន្ធលើដីធ្លីមិនប្រើប្រាស់ និងបែបបទ និងនីតិវិធី សម្រាប់មន្ត្រីពន្ធដារ និងអ្នកជាប់ពន្ធ
  - ង. ពន្ធលើអចលនទ្រព្យ និង បែបបទ និងនីតិវិធី សម្រាប់មន្ត្រីពន្ធដារ និងអ្នកជាប់ពន្ធ
  - ច. ពន្ធប្រថាប់ត្រា និង បែបបទ និងនីតិវិធី សម្រាប់មន្ត្រីពន្ធដារ និងអ្នកជាប់ពន្ធ
  - ឆ. ពន្ធលើមធ្យោបាយដឹកជញ្ជូន និង បែបបទនិងនីតិវិធី សម្រាប់មន្ត្រីពន្ធដារ និងអ្នកជាប់ពន្ធ
  - ជ. ពន្ធលើថ្លៃឈ្នួលអចលនទ្រព្យ និង បែបបទនិងនីតិវិធី សម្រាប់មន្ត្រីពន្ធដារ និងអ្នកជាប់ពន្ធ
  - ឈ. ពន្ធតាមរបបស្វ័យប្រកាស និង បែបបទនិងនីតិវិធី សម្រាប់មន្ត្រីពន្ធដារ និងអ្នកជាប់ពន្ធ។

៣.៧.២. ផ្តល់អាទិភាពដល់ការរៀបចំ SOP ពាក់ព័ន្ធនឹងការធ្វើសវនកម្ម ឱ្យបានឆាប់បំផុត ដោយត្រូវមានការបញ្ជាក់ឱ្យបានច្បាស់ពី ៖ 



- ក. ប្រភេទ បែបបទ និងនីតិវិធី នៃការធ្វើសវនកម្មពន្ធដារ និងការស៊ើបអង្កេតបទល្មើសព្រហ្មទណ្ឌលើបទប្បញ្ញត្តិស្តីពីពន្ធដារ
  - ខ. មុខងារ និងភារកិច្ចរបស់អង្គការពាក់ព័ន្ធ
  - គ. សិទ្ធិ និងកាតព្វកិច្ចរបស់អ្នកជាប់ពន្ធ និងរដ្ឋបាលសារពើពន្ធ
  - ឃ. ក្រមសីលធម៌វិន័យ និងវិជ្ជាជីវៈរបស់មន្ត្រីសវនករពន្ធដារ និងមន្ត្រីស៊ើបអង្កេតបទល្មើសព្រហ្មទណ្ឌលើបទប្បញ្ញត្តិស្តីពីពន្ធដារ ដោយត្រូវមានការធ្វើបច្ចុប្បន្នភាព និងពង្រឹងការអនុវត្តការងាររបស់ គណៈកម្មការគ្រប់គ្រងការអនុវត្តការងារសវនកម្មពន្ធដារ និងស៊ើបអង្កេតបទល្មើសព្រហ្មទណ្ឌលើបទប្បញ្ញត្តិស្តីពីពន្ធដារ
  - ង. យន្តការទទួលពាក្យបណ្តឹង
  - ច. យន្តការតាមដាន ត្រួតពិនិត្យ និងវាយតម្លៃការអនុវត្ត។
- ៣.៧.៣. ក្នុងករណីមិនឯកភាពទៅនឹងការអនុវត្តរបស់មន្ត្រីពន្ធដារ ដែលមិនស្របតាម SOP ដែលបាននិងកំពុងរៀបចំ អ្នកជាប់ពន្ធ អាចធ្វើការតវ៉ាទៅអគ្គនាយកដ្ឋានសវនកម្មផ្ទៃក្នុងនៃក្រសួងសេដ្ឋកិច្ច និងហិរញ្ញវត្ថុ ឬ គណៈកម្មាធិការដោះស្រាយវិវាទសារពើពន្ធ ដើម្បីដោះស្រាយ។
- ៣.៧.៤. សម្រាប់សហគ្រាស ដែលបានចុះបញ្ជីត្រឹមត្រូវ ការអនុវត្តកាលបរិច្ឆេទនៃការជូនដំណឹងជាផ្លូវការផ្សេងៗ ( សម្រាប់គោលដៅដាក់ពិន័យលើសកម្មភាពយឺតយ៉ាវណាមួយ ) ត្រូវគិតចាប់ពីកាលបរិច្ឆេទបានទទួលលិខិត ជាជាងកាលបរិច្ឆេទនៃការចេញលិខិត។

**៤. កិច្ចសម្រួលពាណិជ្ជកម្មក្រោមលែងសមត្ថកិច្ចគយ**

ប្រគល់ភារកិច្ចជូនឯកឧត្តម **គុណ ញឹម** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋានគយនិងរដ្ឋាករកម្ពុជា នៃក្រសួងសេដ្ឋកិច្ចនិងហិរញ្ញវត្ថុដូចខាងក្រោម៖

- ៤.១. លើកលែងការបង់កម្រៃបែបបទគយ ( Customs Processing Fee ) ចំពោះទំនិញនាំចេញ-នាំចូល ដែលមានតម្លៃក្រោម ១ ០០០ ដុល្លារអាមេរិក និង កាត់បន្ថយកម្រៃប្រតិវេទន៍គយពី ១៥ ០០០ រៀល មក ៨ ០០០ រៀល ក្នុងមួយប្រតិវេទន៍ចំពោះទំនិញនាំចេញ-នាំចូល ដែលមានតម្លៃក្រោម ១ ០០០ ដុល្លារអាមេរិក។
- ៤.២. លើកលែងការបង់កម្រៃស្នែង ចំពោះកុងតឺន័រ ដែលមិនបានឆ្លងកាត់ម៉ាស៊ីនស្នែង។
- ៤.៣. បន្តធ្វើការងារជាមួយវិស័យឯកជន ក្នុងការកាត់បន្ថយថ្លៃសេវាឡូជីស្ទិក តាមរយៈការពិនិត្យឡើងវិញនូវថ្លៃសេវានានា និង ការកាត់បន្ថយ ឬ ការធ្វើសាមញ្ញបនីយកម្មនីតិវិធីគយ ព្រមទាំងការជំរុញការប្រើប្រាស់ប្រព័ន្ធបច្ចេកវិទ្យាព័ត៌មាន។
- ៤.៤. ដាក់ឱ្យអនុវត្ត ចាប់ពីថ្ងៃទី១ ខែមករា ឆ្នាំ២០២៤ នេះតទៅ នូវវិធាន និង នីតិវិធី សម្រាប់ការរាយការណ៍អំពីទំនិញ ( Cargo Declaration ) និងការបំពេញបែបបទគយមុនពេលទំនិញមកដល់ ( Pre-Arrival Processing ) តាមប្រព័ន្ធអេឡិចត្រូនិក ស្របតាមប្រកាសលេខ ៧៨៨ សហវ.ប្រក.អគរ ចុះថ្ងៃទី២៧ ខែតុលា ឆ្នាំ២០២៣ ស្តីពីនីតិវិធីបំពេញបែបបទគយមុនពេលទំនិញមកដល់។ នីតិវិធីនេះ នឹងអនុញ្ញាតឱ្យធុរជនអាចបញ្ជូនព័ត៌មានតាមប្រព័ន្ធអេឡិចត្រូនិក មុនពេលទំនិញមកដល់

*Handwritten signature and initials*

ការិយាល័យគយ ដើម្បីអាចយកទំនិញចេញបានលឿនពេលទំនិញមកដល់ ដោយមិនចាំបាច់រង់ចាំយូរ។

៤.៥. បែងចែកប្រភេទទំនិញ ដើម្បីពន្លឿនបែបបទគយ តាមរយៈការដាក់ឱ្យអនុវត្តចាប់ពីថ្ងៃទី១ ខែ មករា ឆ្នាំ២០២៤ នេះតទៅ នូវវិធាននិងនីតិវិធីសម្រាប់ការបំពេញបែបបទគយ ចំពោះបញ្ជីប្រៃសណីយ៍ បញ្ជីរហ័ស និងទំនិញពាណិជ្ជកម្មតាមប្រព័ន្ធអេឡិចត្រូនិកឆ្លងកាត់ព្រំដែន។

៤.៦. ដាក់ឱ្យអនុវត្ត ចាប់ពីថ្ងៃទី១ ខែមករា ឆ្នាំ២០២៤ នេះតទៅនូវ៖

៤.៦.១. ការធ្វើស្វ័យប្រវត្តិកម្មពេញលេញលើនីតិវិធីផ្ទៀងផ្ទាត់តម្លៃគិតពន្ធគយ និងសំអាងដើមកំណើតទំនិញក្នុងប្រព័ន្ធប្រតិវេទន៍តម្លៃគិតពន្ធគយ (CVDS) ។

៤.៦.២. ការតភ្ជាប់ប្រព័ន្ធដើម្បីបញ្ជូនដោយស្វ័យប្រវត្តិនូវទិន្នន័យប្រតិវេទន៍តម្លៃគិតពន្ធគយ ការបញ្ជាក់តម្លៃគិតពន្ធគយ និងការផ្តល់អត្រាពន្ធអនុគ្រោះពីប្រព័ន្ធ CVDS ទៅប្រព័ន្ធ ASYCUDA ។

៤.៦.៣. ការបោះពុម្ពលិខិតបញ្ជាក់ការផ្ទៀងផ្ទាត់តម្លៃគិតពន្ធគយ និងលិខិតបញ្ជាក់ការផ្ទៀងផ្ទាត់សំអាងដើមកំណើតទំនិញទម្រង់ក្រដាស អាចធ្វើឡើងក្នុងករណីមានការស្នើសុំរបស់ម្ចាស់ទំនិញ ឬ តំណាង។

៤.៧. ត្រូវរៀបចំដាក់អនុវត្តនូវផែនការសកម្មភាពជាក់លាក់ ឆ្លើយតបទៅនឹងការលើកឡើងអំពីថ្លៃចំណាយខ្ពស់ ការប្រើប្រាស់ឯកសារក្នុងទម្រង់រឹង (Hard Copy) ច្រើន និងការជួបគ្នាផ្ទាល់ជាមួយមន្ត្រីច្រើនកន្លែង សំដៅ ៖

៤.៧.១. កាត់បន្ថយថ្លៃចំណាយ លើការបំពេញបែបបទបញ្ជាទំនិញពីគយ និងកែសម្រួលថ្លៃសេវាឱ្យបានសមរម្យឡើងវិញ។


៤.៧.២. រៀបចំលិខិតបទដ្ឋានគតិយុត្តពាក់ព័ន្ធ ដើម្បីអនុញ្ញាតឱ្យប្រើប្រាស់ឯកសារភ្ជាប់ក្នុងទម្រង់អេឡិចត្រូនិក ជាឯកសារផ្លូវការ។

៤.៧.៣. កែសម្រួលនីតិវិធីប្រតិវេទន៍គយក្នុងប្រព័ន្ធ ASYCUDA និងប្រព័ន្ធ E-Customs ដោយជំរុញការប្រើប្រាស់ឯកសារទម្រង់អេឡិចត្រូនិក និងកាត់បន្ថយឯកសារជាក្រដាស។

៤.៧.៤. ពង្រឹងយន្តការច្រកចេញ-ចូលតែមួយនៅការិយាល័យគយ ដោយកាត់បន្ថយនីតិវិធី និងការជួបគ្នាផ្ទាល់ជាមួយមន្ត្រី។

៤.៨. ជំរុញ និងបញ្ចប់ការរៀបចំដំណាក់កាលទី ៣ នៃប្រព័ន្ធបញ្ជាតែមួយជាតិ (National Single Window) ដើម្បីបញ្ចូលអាជ្ញាបណ្ណ លិខិតអនុញ្ញាត វិញ្ញាបនបត្រ និងឯកសារផ្សេងៗ (LPCOs) របស់ក្រសួង-ស្ថាប័នពាក់ព័ន្ធ សំដៅជំរុញការប្រើប្រាស់ប្រព័ន្ធបច្ចេកវិទ្យាព័ត៌មានឱ្យបានជាអតិបរមាក្នុងការស្នើសុំឯកសារនាំចេញ-នាំចូល។

៤.៨. សម្រួលឱ្យបានជាអតិបរមា នូវការត្រួតពិនិត្យទំនិញសម្រាប់ការនាំចេញ តាមរយៈការត្រួតពិនិត្យដែលផ្អែកលើហានិភ័យ រួមទាំងការប្រើប្រាស់ម៉ាស៊ីនស្កែន ដោយកាត់បន្ថយការត្រួតពិនិត្យឱ្យនៅក្រោម ១០% ព្រមទាំងលើកលែងការបង់កម្រៃស្កែន ចំពោះកុងតឺន័រ ដែលមិនបានឆ្លងកាត់ម៉ាស៊ីនស្កែន។

៤.៩. បន្តជំរុញការបណ្តុះបណ្តាល និងការផ្តល់អាជ្ញាបណ្ណជើងសារគយ។ 



- ៤.១០. ត្រូវអនុញ្ញាតឱ្យមានការផ្តល់សេវាធ្វើការបន្ថែមម៉ោងរបស់មន្ត្រីគយនៅពេលយប់នៅតាមផែស្នូត ដោយរៀបចំការកំណត់ប្រាក់ម៉ោងឱ្យបានសមរម្យ ដើម្បីពន្លឿនការនាំចេញ។
- ៤.១១. បន្តជំរុញការអនុវត្តកម្មវិធីប្រតិបត្តិការសេដ្ឋកិច្ចបានទទួលការអនុញ្ញាត (Authorized Economic Operator - AEO) និងកែលម្អប្រព្រឹត្តិកម្មលើកទឹកចិត្តសម្រាប់ធុរជនល្អបំផុត (Best Traders) ។
- ៤.១២. ពង្រឹងការគ្រប់គ្រងលើការនាំចូលសាច់ជ្រូកបង្កក មាន ស៊ុត និង ត្រី ខុសច្បាប់ ដែលមានថ្លៃថោក និងគុណភាពទាប ដែលធ្វើឱ្យអ្នកចិញ្ចឹមក្នុងស្រុកមិនអាចប្រកួតប្រជែងបានដោយស្មើភាព ព្រមទាំងប៉ះពាល់ដល់សុខភាពរបស់ប្រជាជនកម្ពុជាទូទាំងប្រទេស តាមរយៈវិធានការដូចខាងក្រោម៖
  - ៤.១២.១. សហការជាមួយក្រសួង-ស្ថាប័នពាក់ព័ន្ធ ពង្រឹងឱ្យបានម៉ត់ចត់បំផុតនូវការហាមនាំចូលម្ហូប ឬ ចំណីអាហារណាដែលខូចគុណភាព ឬ គុណភាពទាប ដែលប៉ះពាល់ដល់សុខភាពមិនថាឡើយតែសាច់ជ្រូកបង្កក មាន ស៊ុត និង ត្រី ខុសច្បាប់ មកកាន់ព្រះរាជាណាចក្រកម្ពុជា។
  - ៤.១២.២. សហការជាមួយក្រសួង-ស្ថាប័នពាក់ព័ន្ធ កំណត់ច្រកទ្វារព្រំដែន ដែលអនុញ្ញាតឱ្យមានការនាំចូលសាច់ជ្រូកបង្កក មាន ស៊ុត និង ត្រី ដើម្បីបង្កភាពងាយស្រួលក្នុងការគ្រប់គ្រង និងត្រួតពិនិត្យការនាំចូលខុសច្បាប់ ក្នុងរូបភាពផ្សេងៗ។
  - ៤.១២.៣. ធ្វើវិសោធនកម្ម អនុក្រឹត្យលេខ ១៧ អនក្រ.បក ស្តីពីការដាក់ឱ្យប្រើប្រាស់បញ្ជីទំនិញហាមឃាត់ និងទំនិញជាប់កម្រិតកំណត់ ដើម្បីតម្រូវឱ្យមានការស្នើសុំលិខិតអនុញ្ញាតពីក្រសួងកសិកម្ម រុក្ខាប្រមាញ់ និងនេសាទ ចំពោះការនាំចូលសាច់ជ្រូកបង្កក មាន ស៊ុត និង ត្រី សំដៅធានាការពិនិត្យគុណភាព និងការពារសុខភាពរបស់ប្រជាជនស្របតាមការកំណត់នៃលិខិតបទដ្ឋានគតិយុត្តជាធរមាន។
  - ៤.១២.៤. ជំរុញកិច្ចសហការជាមួយក្រសួងកសិកម្ម រុក្ខាប្រមាញ់ និងនេសាទ ប្រើប្រាស់ប្រព័ន្ធបញ្ជាតែមួយជាតិ (National Single Window) សម្រាប់សម្រួលដល់ការស្នើសុំលិខិតអនុញ្ញាតឱ្យបានលឿន។

៤.១៣. ធ្វើវិសោធនកម្ម អនុក្រឹត្យលេខ ១២ អនក្រ.បក ចុះថ្ងៃទី ១៩ ខែ កុម្ភៈ ឆ្នាំ ២០២០ ស្តីពីការកែសម្រួលអត្រាអាករនាំចេញលើមុខទំនិញកៅស៊ូ ដោយសហការជាមួយវិស័យឯកជន ដើម្បីកំណត់ថ្លៃមធ្យមភាគ និងរូបមន្តមូលដ្ឋានគិតពន្ធដំរើកៅស៊ូនាំចេញរបស់កម្ពុជា ដើម្បីឱ្យកាន់តែមានភាពប្រាកដនិយម។

**៥. ការលើកកម្ពស់ការដឹកជញ្ជូននិងហេដ្ឋារចនាសម្ព័ន្ធ**

ប្រគល់ភារកិច្ចជូនឯកឧត្តម **ម៉េង ពោធិ៍សា** រដ្ឋមន្ត្រីក្រសួងសាធារណការ និងដឹកជញ្ជូន ធ្វើវិសោធនកម្មច្បាប់និងលិខិតបទដ្ឋានគតិយុត្តពាក់ព័ន្ធ និងសិក្សាពីបច្ចេកទេសឱ្យបានគ្រប់ជ្រុងជ្រោយ ដើម្បីកំណត់ប្រភេទរថយន្ត និងប្រភេទផ្លូវ ដែលអាចប្រើប្រាស់បាន សម្រាប់ការដំឡើងកម្រិតទម្ងន់រថយន្តដឹកទំនិញពី ៤០តោនទៅដល់ ៤៥តោន។

**៦. ការស្តារនិងការលើកស្ទួយការអភិវឌ្ឍវិស័យទេសចរណ៍**

៦.១. ដាក់ចេញនូវកម្មវិធីពិសេសមួយ គឺ **«ទស្សនាសៀមរាប ឆ្នាំ២០២៤»** សំដៅជំរុញឱ្យវិស័យទេសចរណ៍នៅក្នុងខេត្តសៀមរាប មានសម្បះសម្បើមឡើងវិញ តាមរយៈវិធានការដូចខាងក្រោម៖




៦.១.១. ប្រគល់ការកិច្ចជូនឯកឧត្តម **សុខ សុភេង** រដ្ឋមន្ត្រីក្រសួងទេសចរណ៍ រៀបចំឡើងវិញ និងដាក់ឱ្យដំណើរការ**ក្រុមប្រឹក្សាទេសចរណ៍** ដោយមានការចូលរួមពីស្ថាប័នរដ្ឋ និងវិស័យឯកជនពាក់ព័ន្ធឱ្យបានឆាប់បំផុត។

៦.១.២. ប្រគល់ការកិច្ចជូនក្រុមប្រឹក្សាទេសចរណ៍ ក្រោមការដឹកនាំរបស់ក្រសួងទេសចរណ៍ រៀបចំ និងដាក់ចេញនូវផែនការសកម្មភាពជាក់លាក់ ដើម្បីអនុវត្តកម្មវិធីពិសេស **«ទស្សនាសៀមរាប ឆ្នាំ២០២៤»** ឱ្យបានរួចរាល់នៅមុនដំណាច់ឆ្នាំ២០២៣ ដែលផែនការសកម្មភាពនេះ គឺជាការគិតគូរដោះស្រាយបញ្ហាប្រឈមជាខ្សែច្រវាក់តម្លៃទាំងមូល សម្រាប់វិស័យទេសចរណ៍នៃខេត្តសៀមរាបដែលមានជាអាទិ៍៖ ការផ្សព្វផ្សាយ ការតភ្ជាប់ជើងហោះហើររវាងតំបន់ទេសចរណ៍សំខាន់ៗ ការកែសម្រួល និងការផ្តល់សេវានៅពេលមកដល់ ពេលស្នាក់នៅនិងពេលត្រឡប់ទៅវិញ តម្រូវការវិនិយោគលើហេដ្ឋារចនាសម្ព័ន្ធជារួម ក៏ដូចជាការកែលម្អបន្ថែមនូវហេដ្ឋារចនាសម្ព័ន្ធ និង សេវាកំណែកាតព្វកិច្ចព្រលានយន្តហោះថ្មីមកកាន់ក្រុងសៀមរាប ថ្លៃសំបុត្រចូលទស្សនាមណីយដ្ឋាននានា និងថ្លៃប្រតិបត្តិការក្នុងវិស័យអាកាសចរណ៍ ។ល។ និយាយជារួម ផែនការនេះត្រូវតែមានភាពទាក់ទាញ និងជាភាពលើកជំរុញវិស័យទេសចរណ៍ក្នុងខេត្តសៀមរាប ឱ្យមានសម្បុរឡើងវិញនៅឆ្នាំ២០២៤នេះ។ ផែនការសកម្មភាពនេះ ក៏ត្រូវមានការបែងចែកទទួលខុសត្រូវច្បាស់លាស់រវាងវិស័យរដ្ឋ និងវិស័យឯកជន គិតគូរពីតម្រូវការថវិកា ព្រមទាំងការតាមដាន និងវាយតម្លៃ ។ល។ ក្នុងស្មារតី **«រួមគិត រួមធ្វើ និង រួមទទួលខុសត្រូវ»**។

៦.១.៣. ប្រគល់ការកិច្ចជូនក្រុមប្រឹក្សាទេសចរណ៍ ក្រោមការដឹកនាំរបស់ក្រសួងទេសចរណ៍ សហការជាមួយនឹងយន្តការ និងស្ថាប័នពាក់ព័ន្ធរបស់រាជរដ្ឋាភិបាល ក្នុងការដោះស្រាយនូវបញ្ហាដែលវិស័យឯកជនជួបប្រទះក្នុងអាជីវកម្មប្រចាំថ្ងៃផងដែរ ដូចជាការគ្រប់គ្រង និងការបណ្តុះបណ្តាលមគ្គុទ្ទេសក៍ទេសចរណ៍ ការបណ្តុះបណ្តាលវិជ្ជាជីវៈជំនាញទេសចរណ៍ បញ្ហាអនាម័យនិងការគ្រប់គ្រងសំរាម ការពង្រឹងសន្តិសុខ និងសុវត្ថិភាពនៅតាមគោលដៅទេសចរណ៍សំខាន់ៗ ការបំពាក់កាមេរ៉ាសុវត្ថិភាព តាមគោលដៅទេសចរណ៍សំខាន់ៗ ការកំណត់ថ្លៃសម្រាប់ភ្ញៀវទេសចរណ៍ភ្ញៀវក្នុងស្រុកការជំរុញឱ្យមានការបិទស្លឹកគំរីថ្លៃ (price stickers) ការបង្កើតផែនទីទេសចរណ៍ ការដាក់បញ្ចូលទីតាំងទេសចរណ៍ថ្មីៗ និងការផ្សព្វផ្សាយនៅលើប្រព័ន្ធអ៊ីនធឺណិត ការកែលម្អនិងការកសាងហេដ្ឋារចនាសម្ព័ន្ធ ការកាត់បន្ថយកម្រៃជើងសារ (Commissions) នៃកញ្ចប់ធ្វើដំណើរមកកម្ពុជា ការផ្សព្វផ្សាយនិងការកែច្នៃ ប្រកបដោយភាពច្នៃប្រឌិត ។ល។

៦.២. ជំរុញអនុវត្តកម្មវិធីពិសេស **«ទស្សនាសៀមរាប ឆ្នាំ ២០២៤»** តាមរយៈវិធានការមួយចំនួនទៀតដូចខាងក្រោម៖

**ទី១. បញ្ហាបដិសណ្ឋារកិច្ចតាមច្រកទ្វារព្រំដែន**

៦.២.១. ប្រគល់ការកិច្ចជូនឯកឧត្តមអភិសន្តិបណ្ឌិត **ស សុខា** ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ ឯកឧត្តម **សុខចិន្ដា សោភា** ឧបនាយករដ្ឋមន្ត្រី រដ្ឋមន្ត្រីការបរទេស

និងសហប្រតិបត្តិការអន្តរជាតិ សហការជាមួយក្រសួង-ស្ថាប័នពាក់ព័ន្ធ ពន្លឿនរៀបចំ ការងារចំនួន ៣ ខាងក្រោម ដោយសាកល្បងមុនគេនៅព្រលានយន្តហោះអន្តរជាតិ ខេត្តសៀមរាបឱ្យបានរួចរាល់មុនដំណាច់ឆ្នាំ ២០២៣ ហើយនឹងពង្រីកការអនុវត្តនៅ តាមព្រលានយន្តហោះ និងមាត់ច្រកអន្តរជាតិផ្សេងៗទៀតរួមមាន៖

- ក. រៀបចំសម្របសម្រួលកែលម្អការបំពេញបែបបទពេលមកដល់ (e-arrival card) ពី ៣ទម្រង់ (អន្តោប្រវេសន៍, គយ, ចត្តាឡីស័ក) មកនៅតែ ១ទម្រង់ ពោលគឺ ក្នុងទម្រង់ អេឡិចត្រូនិក ដែលនឹងត្រូវចាប់ផ្តើមអនុវត្តចាប់ពីថ្ងៃទី១ ខែមករា ឆ្នាំ ២០២៤ តទៅ។
- ខ. រៀបចំជាប្រព័ន្ធ Hotline ដើម្បីទទួលពាក្យបណ្តឹងផ្សេងៗគ្នាមៗទាក់ទងនឹងការ ផ្តល់សេវារបស់មន្ត្រីអន្តោប្រវេសន៍នៅតាមគោលដៅសំខាន់ៗ។
- គ. បង្កើតប្រព័ន្ធតាមដានត្រួតពិនិត្យ ដោយបំពាក់ប្រព័ន្ធស្វ័យប្រវត្តិកម្ម និងប្រព័ន្ធ ការមេរ៉ានៅតាមគោលដៅសំខាន់ៗ ដើម្បីត្រួតពិនិត្យការងារប្រចាំថ្ងៃរបស់មន្ត្រី ប៉ូលីសអន្តោប្រវេសន៍។

**ទី២. ការពង្រីកវិសាលភាពបណ្ណព្រំដែន**

៦.២.២. ប្រគល់ភារកិច្ចជូនឯកឧត្តមអភិសន្តិបណ្ឌិត **ស សុខា** ឧបនាយករដ្ឋមន្ត្រី រដ្ឋមន្ត្រី ក្រសួងមហាផ្ទៃ ឯកឧត្តម **សុខចិន្តា សោភា** ឧបនាយករដ្ឋមន្ត្រី រដ្ឋមន្ត្រីការបរទេស និងសហប្រតិបត្តិការអន្តរជាតិ សហការរៀបចំ និងជំរុញការងារការចរចាកែសម្រួល កិច្ចព្រមព្រៀងឆ្លងព្រំដែន ដោយពង្រីកវិសាលភាពបណ្ណព្រំដែននេះឱ្យបានឆាប់។

**ទី៣. ការផ្តល់ហិរញ្ញប្បទានដល់ប្រតិបត្តិការទេសចរណ៍នៅក្នុងខេត្តសៀមរាប**

៦.២.៣. ប្រគល់ភារកិច្ចជូនលោកជំទាវ **ខា សិរី** អគ្គទេសាភិបាលធនាគារជាតិ នៃកម្ពុជា អនុញ្ញាតឱ្យគ្រឹះស្ថានធនាគារ និងហិរញ្ញវត្ថុរៀបចំឥណទានឡើងវិញ ចំពោះវិស័យ ទេសចរណ៍នៅខេត្តសៀមរាប ជូនអតិថិជនដែលជួបប្រទះការលំបាកផ្នែកហិរញ្ញវត្ថុ បណ្តោះអាសន្ន ដោយមិនចាំបាច់ធ្វើសវិធានធនរយៈពេល ១២ខែ។

៦.២.៤. ប្រគល់ភារកិច្ចជូនធនាគារសហគ្រាសធុនតូច និងមធ្យមកម្ពុជា រៀបចំជាកម្មវិធីផ្តល់ កម្ចីដោយផ្ទាល់ជាមួយនឹងទឹកប្រាក់បឋមចំនួន ៥០លានដុល្លារអាមេរិក ដល់ប្រតិបត្តិការ ទេសចរណ៍នៅខេត្តសៀមរាប ជាមួយនឹងអត្រាការប្រាក់សមរម្យ និងលក្ខខណ្ឌអនុគ្រោះ ផ្សេងទៀត ដើម្បីអនុញ្ញាតឱ្យប្រតិបត្តិការទេសចរណ៍អាចទទួលបាននូវហិរញ្ញប្បទាន ក្នុង ចំនួនទឹកប្រាក់សមស្របតាមប្រភេទអាជីវកម្ម។

**ទី៤. ការលើកទឹកចិត្តផ្នែកពន្ធដារ**

៦.២.៤. ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជា ប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋានពន្ធដារ នៃក្រសួង សេដ្ឋកិច្ច និងហិរញ្ញវត្ថុដូចខាងក្រោម៖

- ក. លើកលែងការបង់ពន្ធប្រចាំខែគ្រប់ប្រភេទ លើកលែងតែអាករលើតម្លៃបន្ថែម និង អាករលើការស្នាក់នៅ ចំពោះសណ្ឋាគារ ផ្ទះសំណាក់ ក្រុមហ៊ុនភ្នាក់ងារទេសចរណ៍ និងភោជនីយដ្ឋាន ដែលបានចុះបញ្ជីជាមួយអគ្គនាយកដ្ឋានពន្ធដារ និងមានសកម្មភាព

អាជីវកម្មនៅខេត្តសៀមរាប ពីខែតុលា ឆ្នាំ២០២៣ រហូតដល់ចប់ឆមាសទី១ ឆ្នាំ២០២៤។ អាជីវកម្មទាំងនេះ នៅតែមានកាតព្វកិច្ចដាក់លិខិតប្រកាសពន្ធ អាករ និងប្រើប្រាស់ប្រព័ន្ធអនឡាញ សម្រាប់ការគ្រប់គ្រងអាករលើតម្លៃបន្ថែម (E-VAT) ជារៀងរាល់ខែក្នុងអំឡុងពេលនេះ។

ខ. លើកលែងពន្ធលើប្រាក់ចំណូលសម្រាប់ឆ្នាំ ២០២៣ ចំពោះសណ្ឋាគារ ផ្ទះសំណាក់ ភោជនីយដ្ឋាន និងក្រុមហ៊ុនភ្នាក់ងារទេសចរណ៍ ដែលបានចុះបញ្ជីជាមួយអគ្គ- នាយកដ្ឋានពន្ធដារ និងមានសកម្មភាពអាជីវកម្មនៅខេត្តសៀមរាប។ អាជីវកម្ម ទាំងនេះ នៅតែមានកាតព្វកិច្ចដាក់លិខិតប្រកាសពន្ធលើប្រាក់ចំណូលប្រចាំ ឆ្នាំ២០២៣ យ៉ាងយឺតបំផុតឱ្យបានមុនដំណាច់ខែមីនា ឆ្នាំ២០២៤។ ចំពោះប្រាក់ រំដោះពន្ធលើប្រាក់ចំណូលដែលបានបង់រួច នឹងត្រូវអនុញ្ញាតជាឥណទាន សម្រាប់ កាត់កងជាមួយពន្ធលើប្រាក់ចំណូលប្រចាំឆ្នាំ២០២៤។

គ. លើកលែងបំណុលពន្ធទាំងអស់ដែលមានការិយបរិច្ឆេទមុនឆ្នាំ២០២៣ ដែល ក្នុងនោះរួមមាន ប្រាក់ពន្ធ ពន្ធបន្ថែម ការប្រាក់ ពន្ធបន្ថែម ២៥% និងការប្រាក់ រត់បន្តចំពោះសហគ្រាសដែលស្ថិតក្នុងវិស័យទេសចរណ៍ រួមមាន សណ្ឋាគារ ផ្ទះ សំណាក់ ភោជនីយដ្ឋាន និងក្រុមហ៊ុនភ្នាក់ងារទេសចរណ៍ ដែលបានចុះបញ្ជី ពន្ធដារ និងមានសកម្មភាពអាជីវកម្មស្ថិតក្នុងខេត្តសៀមរាប។

ឃ. មិនចុះធ្វើសវនកម្មលើអាជីវកម្មក្នុងវិស័យទេសចរណ៍ រួមមាន សណ្ឋាគារ ផ្ទះ សំណាក់ ភោជនីយដ្ឋាន និងក្រុមហ៊ុនភ្នាក់ងារទេសចរណ៍ នៅក្នុងការិយបរិច្ឆេទ ឆ្នាំ២០២០ ដល់ ២០២២ សម្រាប់រាជធានីភ្នំពេញ ខេត្តព្រះសីហនុ ខេត្តកែប និងខេត្តកំពត។

ង. មិនចុះធ្វើសវនកម្មលើអាជីវកម្មក្នុងវិស័យទេសចរណ៍ រួមមាន សណ្ឋាគារ ផ្ទះ សំណាក់ ភោជនីយដ្ឋាន និងក្រុមហ៊ុនភ្នាក់ងារទេសចរណ៍នៅខេត្តសៀមរាប ក្នុងការិយបរិច្ឆេទ ឆ្នាំ២០២០ ដល់ ២០២៣។

ទី៥. លើកលែងការពិន័យអន្តរការណ៍ជាប្រាក់ ចំពោះការហួសសុពលភាពអាជ្ញាប័ណ្ណមគ្គុទ្ទេសក៍ ទេសចរណ៍ និងអ្នកបកប្រែភាសាបន្តពីមគ្គុទ្ទេសក៍ទេសចរណ៍

៦.២.៥. ផ្តល់ការអនុគ្រោះលើកលែងការពិន័យអន្តរការណ៍ជាប្រាក់ ចំពោះការហួសសុពលភាព អាជ្ញាប័ណ្ណមគ្គុទ្ទេសក៍ទេសចរណ៍ និងអ្នកបកប្រែភាសាបន្តពីមគ្គុទ្ទេសក៍ទេសចរណ៍ ដោយទុកឱសានវាទអនុវត្តរហូតដល់ដំណាច់ខែមីនា ឆ្នាំ២០២៤។

ទី៦. ការតភ្ជាប់ជើងហោះហើរដោយត្រង់ពីគោលដៅទេសចរណ៍ល្បីមកសៀមរាប

៦.២.៦. ប្រគល់ភារកិច្ចជូនឯកឧត្តម **សុខ សុភេង** រដ្ឋមន្ត្រីក្រសួងទេសចរណ៍ ធ្វើការពិភាក្សា នៅក្រោមយន្តការក្រុមប្រឹក្សាទេសចរណ៍ និងដាក់ចេញវិធានការ ដើម្បីជំរុញការ តភ្ជាប់ការហោះហើរដោយត្រង់ រវាងគោលដៅទេសចរណ៍ល្បីៗនៅក្នុងបណ្តាប្រទេស ជិតខាងមកខេត្តសៀមរាប ដូចជាការហោះហើរដោយត្រង់រវាងភូកេត-សៀមរាប បាលី-សៀមរាប ដាណាំង-សៀមរាប ឬ សេប៊ូ-សៀមរាប។



៦.៣. បន្តដោះស្រាយបញ្ហាប្រឈមក្នុងវិស័យទេសចរណ៍ផ្សេងទៀត តាមរយៈវិធានការដូចខាងក្រោម ៖

**ទី១. បញ្ហាទិដ្ឋាការ**

៦.៣.១. ប្រគល់ភារកិច្ចជូនក្រសួង-ស្ថាប័នពាក់ព័ន្ធទាំងអស់ ខិតខំប្រឹងប្រែងកែលម្អនិងសម្រួល នីតិវិធី និងធ្វើឱ្យប្រសើរឡើងនូវសេវាសាធារណៈនានា ដើម្បីឱ្យទេសចរដែលមកកម្ពុជា មានភាពកក់ក្តៅ និងរីករាយ ទាំងពេលមុនមកដល់ ពេលមកដល់ ពេលស្នាក់នៅ និងពេលត្រឡប់ទៅវិញ។

**ទី២. បញ្ហាកិត្តិនាមរបស់កម្ពុជា**

៦.៣.២. ប្រគល់ភារកិច្ចជូនឯកឧត្តម **សុខ សុភេង** រដ្ឋមន្ត្រីក្រសួងទេសចរណ៍ សហការ ជាមួយក្រសួង-ស្ថាប័នពាក់ព័ន្ធទាំងអស់ ជំរុញការអនុវត្តវិធានការ ដែលបានស្នើឡើង ក៏ដូចជាសេចក្តីសម្រេចរបស់រាជរដ្ឋាភិបាលថ្មីៗនេះ ដើម្បីកែលម្អកិត្តិនាមរបស់ប្រទេស កម្ពុជាឱ្យមានប្រសិទ្ធភាពខ្ពស់។

៦.៣.៣. ប្រគល់ភារកិច្ចជូនឯកឧត្តម **គួប ចំរើន** អភិបាលនៃគណៈអភិបាលខេត្តព្រះសីហនុ បង្កើនការខិតខំពង្រឹងសន្តិសុខនិងសណ្តាប់ធ្នាប់ឱ្យបានម៉ត់ចត់។

**ទី៣. បញ្ហាប្រឈមនិងសំណូមពរ ដែលត្រូវការដំណោះស្រាយក្នុងរយៈពេលមធ្យម**

៦.៣.៤ ប្រគល់ភារកិច្ចជូនឯកឧត្តម **សុខ សុភេង** រដ្ឋមន្ត្រីក្រសួងទេសចរណ៍ សហការ ជាមួយក្រសួង-ស្ថាប័នពាក់ព័ន្ធ ធ្វើការសិក្សាលទ្ធភាពអនុវត្តលើសំណើពាក់ព័ន្ធនឹង (១).ការបង្កើតខ្សែក្រវាត់បៃតងនៅតាមតំបន់ទេសចរណ៍សំខាន់ៗ ដើម្បីជំរុញការ ផ្គត់ផ្គង់បន្លែសាច់របស់ប្រជាកសិករដល់មូលដ្ឋានអាជីវកម្មទេសចរណ៍ និង(២).ការ អភិវឌ្ឍភ្នំគូលែនជាគោលដៅទេសចរណ៍ធម្មជាតិ។

**៧. ការអភិវឌ្ឍវិស័យកសិកម្មនិងកសិ-ឧស្សាហកម្ម**

ប្រគល់ភារកិច្ចជូនឯកឧត្តម **ឱត ទីណារ** រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ដូចខាងក្រោម៖

៧.១. អនុវត្តប្រកបដោយប្រសិទ្ធភាពនិងការទទួលខុសត្រូវខ្ពស់នូវកម្មវិធីអាទិភាពទាំង ៣ រួមមាន៖  
«ការដាក់ចេញនូវយន្តការសម្របសម្រួលនិងកម្មវិធីហិរញ្ញប្បទាន សំដៅលើកស្ទួយផលិតកម្ម រកទីផ្សារ និងរក្សាលំនឹងថ្លៃកសិផលសំខាន់ៗក្នុងកម្រិតសមរម្យ» «ការដាក់ពង្រាយមន្ត្រីបច្ចេកទេស កសិកម្មទៅគ្រប់ឃុំ-សង្កាត់ ដែលមានសកម្មភាពកសិកម្មនៅទូទាំងប្រទេស ដើម្បីជំរុញការលើក កម្ពស់ផលិតភាពកសិកម្ម និងជួយដល់គ្រួសារកសិករ ក្នុងការលើកស្ទួយផលិតផលកសិកម្មរបស់ ខ្លួន» និង «ការរៀបចំសហគមន៍កសិកម្ម»។

៧.២. ជំរុញការផលិតគ្រាប់ពូជសុទ្ធនិងគុណភាពល្អ ទាំងស្រូវនិងបន្លែ ក៏ដូចជាជំរុញឱ្យមានការវិនិយោគ ពីវិស័យឯកជនក្នុងការស្រាវជ្រាវ អភិវឌ្ឍ និងផលិតគ្រាប់ពូជ សម្រាប់ផ្គត់ផ្គង់ដល់កសិករឱ្យ បានទូលំទូលាយ។

៧.៣. ពន្លឿនការរៀបចំច្បាប់ស្តីពីផលិតកម្មកសិកម្មតាមកិច្ចសន្យា ដើម្បីបង្កើនទំនុកចិត្តរវាងកសិករ និង ក្រុមហ៊ុនប្រមូលទិញ។

៧.៤. សហការជាមួយក្រសួង-ស្ថាប័នពាក់ព័ន្ធ អនុវត្តវិធានការដែលមានក្នុងលិខិតរបស់គណៈ កម្មាធិការគោលនយោបាយសេដ្ឋកិច្ច និងហិរញ្ញវត្ថុ លេខ ១១០៣៣ សហវ.ល.ស.គសហ ស្តីពី របាយការណ៍លទ្ធផលនៃកិច្ចប្រជុំពិភាក្សាពីស្ថានភាពនៃ ការនាំចេញអង្ករ និង ស្វាយចន្ទីកម្ពុជា។

**៨. វិស័យធនាគារនិងហិរញ្ញវត្ថុ**

ប្រគល់ភារកិច្ចជូនលោកជំទាវ **ស៊ា សិរី** អគ្គនាយកវិទ្យាស្ថានធនាគារជាតិ នៃកម្ពុជាដូចខាងក្រោម៖

- ៨.១. អនុញ្ញាតឱ្យគ្រឹះស្ថានធនាគារ និងហិរញ្ញវត្ថុ បន្តអនុវត្តអនុបាតទ្រទ្រង់ដើមទុនខនស៊េរីសិន ត្រឹមកម្រិត ១,២៥% រហូតដល់ថ្ងៃទី៣១ ខែធ្នូ ឆ្នាំ២០២៤។
- ៨.២. អនុញ្ញាតឱ្យគ្រឹះស្ថានធនាគារ និងហិរញ្ញវត្ថុ បន្តអនុវត្តអត្រាប្រាក់បម្រុងកាតព្វកិច្ចជាប្រិយប័ណ្ណ ត្រឹមកម្រិត ៧% រហូតដល់ថ្ងៃទី៣១ ខែធ្នូ ឆ្នាំ២០២៤។
- ៨.៣. អនុញ្ញាតឱ្យគ្រឹះស្ថានធនាគារ និងហិរញ្ញវត្ថុ រៀបចំឥណទានឡើងវិញ ចំពោះវិស័យទេសចរណ៍ នៅខេត្តសៀមរាប ជូនអតិថិជនដែលជួបប្រទះការលំបាកផ្នែកហិរញ្ញវត្ថុបណ្តោះអាសន្ន ដោយមិន ចាំបាច់ធ្វើសវិធានធនរយៈពេល ១២ខែ។
- ៨.៤. លើកទឹកចិត្តឱ្យគ្រឹះស្ថានធនាគារ និងហិរញ្ញវត្ថុ រៀបចំឥណទានឡើងវិញ ចំពោះវិស័យអចលនទ្រព្យ ជូនអតិថិជនដែលជួបប្រទះការលំបាកផ្នែកហិរញ្ញវត្ថុបណ្តោះអាសន្ន ដោយត្រូវអនុវត្តម៉ឺងម៉ាត់ តាមបទប្បញ្ញត្តិរបស់ធនាគារជាតិនៃកម្ពុជា។ គ្រឹះស្ថានត្រូវធ្វើការសិក្សានិងវិភាគច្បាស់លាស់អំពី ស្ថានភាពរបស់អតិថិជននិងផលប៉ះពាល់នៃឥណទានរបស់អតិថិជននោះ ចំពោះប្រព័ន្ធទាំងមូល ព្រមទាំងអាចស្នើសុំការពិភាក្សាជាមួយធនាគារជាតិនៃកម្ពុជា ដើម្បីពិចារណាអំពីវិធានការអនុគ្រោះ តាមករណីជាក់ស្តែងបន្ថែមទៀត។

**៩. វិស័យរ៉ែនិងថាមពល**

**៩.១. វិស័យរ៉ែ៖ ការធ្វើអាជីវកម្មនិងការនាំចេញថ្នាំអាវ**

ប្រគល់ភារកិច្ចជូនឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួង សេដ្ឋកិច្ចនិងហិរញ្ញវត្ថុ និងឯកឧត្តម **អែន អននៈ** រដ្ឋមន្ត្រីក្រសួងរ៉ែ និងថាមពល ដូចខាងក្រោម៖

- ៩.១.១. សហការជាមួយគ្រប់ភាគីពាក់ព័ន្ធទាំងអស់ អនុវត្តតាមខ្លឹមសារប្រកាសអន្តរក្រសួង លេខ ៦១៤ សហវ.ប្រក ចុះថ្ងៃទី២២ ខែមិថុនា ឆ្នាំ២០១៧ ស្តីពីនីតិវិធីនិងវិធីបែបបទ សម្រាប់ការស្នើសុំនាំចេញផលិតផលរ៉ែ ដែលរាល់ការនាំចេញផលិតផលរ៉ែ ត្រូវតែ មានវិញ្ញាបនបត្របញ្ជាក់ការនាំចេញ ប៉ុន្តែមិនអនុវត្តប្រកាស នៃប្រកាសអន្តរក្រសួងនេះ ដែលតម្រូវឱ្យមន្ត្រីក្រសួងរ៉ែនិងថាមពល ធ្វើការត្រួតពិនិត្យផលិតផលរ៉ែមុនពេលនាំ ចេញម្តងៗនោះទេ ដោយទុកភារកិច្ចនេះជូនសមត្ថកិច្ចគយនៅតាមច្រកនាំចេញធ្វើ ការត្រួតពិនិត្យតែម្តង។ មន្ត្រីគយត្រូវអនុវត្តការត្រួតពិនិត្យទំនិញនាំចេញ ក្នុងកម្រិត មិនលើសពី ៥% នៃបរិមាណទំនិញនាំចេញមួយលើកៗ ដោយពន្លឿនការត្រួត ពិនិត្យនេះ ឱ្យបានឆាប់បំផុតតាមលទ្ធភាពដែលអាចធ្វើទៅបាន។ ករណីរកឃើញ បទល្មើស ឬភាពមិនប្រក្រតី មន្ត្រីគយអាចពង្រីកវិសាលភាពនៃការត្រួតពិនិត្យ ជាយថាហេតុ ស្របតាមគោលការណ៍គ្រប់គ្រងហានិភ័យ និងតាមបទប្បញ្ញត្តិនានា ជាធរមាន។ ចំពោះទំនិញនាំចេញ ៩៥% ដែលមិនជាប់កាតព្វកិច្ចត្រួតពិនិត្យត្រូវ ពន្លឿនដើម្បីឱ្យចេញបានឆាប់បំផុត។ បន្ថែមលើនេះ ត្រូវចាត់វិធានការមុតស្រួចក្នុង ការទប់ស្កាត់ការនាំចេញផលិតផលរ៉ែដោយខុសច្បាប់។
- ៩.១.២. បន្តអនុវត្តតម្លៃមូលដ្ឋានគិតអាការនាំចេញតាមច្បាប់ស្តីពីគយ និងបទប្បញ្ញត្តិពាក់ព័ន្ធ ជា ធរមាន ដែលស្របតាមគោលការណ៍នៃកិច្ចព្រមព្រៀងអង្គការពាណិជ្ជកម្ម ពិភពលោក ស្តីពីតម្លៃគិតពន្ធគយ គឺជាតម្លៃទិញលក់ពិត។



- ៩.១.៣. កែសម្រួលបញ្ជីអត្រាអាករនាំចេញលើមុខទំនិញថ្ម ផ្អែកតាមរចនាសម្ព័ន្ធតារាងពន្ធគយ ជាធរមានដូចខាងក្រោម៖
  - ក. បញ្ជីអត្រាអាករនាំចេញពី ៣០% មក ១០% ចំពោះថ្មអារមិនទាន់កែច្នៃក្នុងជំពូក២៥ ដែលមានទម្រង់ជាដុំ (Block)
  - ខ. បញ្ជីអត្រាអាករនាំចេញពី ៣០% មក ៥% ចំពោះថ្មអារមិនទាន់កែច្នៃក្នុងជំពូក២៥ ដែលមានទម្រង់ជាបន្ទះ (Slab)
  - គ. បញ្ជីអត្រាអាករនាំចេញពី ២០% មក ០% ចំពោះថ្មកែច្នៃច្របូកប្រភេទក្នុងជំពូក៦៨ ។
- ៩.១.៤ ជំរុញការធ្វើសាមញ្ញកម្មនីតិវិធីនៃការចេញវិញ្ញាបនបត្របញ្ជាក់ការនាំចេញ លិខិតអនុញ្ញាតគយនាំចេញ និងនីតិវិធីបំពេញបែបបទបញ្ចេញទំនិញពីគយ ឱ្យកាន់តែឆាប់រហ័សនិងមានប្រសិទ្ធភាព ដោយមិនត្រូវឱ្យលើស ៣ថ្ងៃ នៃថ្ងៃធ្វើការរាប់ចាប់ពីថ្ងៃទទួលសំណុំឯកសារស្នើសុំត្រឹមត្រូវ និងគ្រប់គ្រាន់។
- ៩.១.៥. ដាក់ចេញយន្តការអន្តរក្រសួង ដើម្បីសិក្សានិងដាក់ឱ្យអនុវត្តមូលនិធិស្តារការដ្ឋានរ៉ែនិងស្តារបរិស្ថានឡើងវិញមូលនិធិថែទាំផ្លូវនិងអភិវឌ្ឍសហគមន៍ ដោយលើកអនុសាសន៍អនុវត្តការងារនេះ នៅរយៈពេល ៦ខែក្រោយ។
- ៩.១.៦. ត្រូវបង្កើត Hotline សម្រាប់ទទួលនិងដោះស្រាយសំណូមពររបស់ធុរជនវិស័យអាជីវកម្មថ្មអារ។
- ៩.១.៧. ដឹកនាំក្រុមការងារទារបំណុលអន្តរក្រសួងតាមដានការអនុវត្តជាប្រចាំ និងរៀបចំជាកិច្ចប្រជុំរៀងរាល់ ២ខែម្តង ដើម្បីពិនិត្យវឌ្ឍនភាពនៃការអនុវត្តគោលនយោបាយខាងលើ ផ្ទៀងផ្ទាត់ការបង់ចំណូល និងពិនិត្យមើលបញ្ហាប្រឈមនានា ដែលនៅសេសសល់ ឬ កើតមានឡើងថ្មីជាយថាហេតុ។ ក្រោយរយៈពេល ៦ខែ នៃការអនុវត្តសាកល្បងនេះ ក្រសួងសេដ្ឋកិច្ច និងហិរញ្ញវត្ថុ និង ក្រសួងរ៉ែ និងថាមពល ត្រូវសហការដឹកនាំកិច្ចប្រជុំអន្តរក្រសួង រវាងក្រសួង-ស្ថាប័នពាក់ព័ន្ធ និងការពិគ្រោះយោបល់ជាមួយគ្នាអង្គពាក់ព័ន្ធដទៃទៀត ដើម្បីពិនិត្យ និងវាយតម្លៃឡើងវិញ អំពីវឌ្ឍនភាពនិងបញ្ហាប្រឈមនានានៅក្នុងការអនុវត្តសាកល្បងកន្លងទៅ។

**៩.២. វិស័យថាមពល**

- ៩.២.១ ប្រគល់ភារកិច្ចជូនឯកឧត្តម **ប្រាំខ ឈនា** អគ្គនាយកអគ្គិសនីកម្ពុជា ពិនិត្យលទ្ធភាពផ្តល់ថ្លៃអនុគ្រោះជូនអតិថិជនឧស្សាហកម្ម និងកសិកម្ម ចំពោះបរិមាណថាមពលប្រើលើស ជាការលើកទឹកចិត្តដល់អ្នកវិនិយោគឱ្យបង្កើនការផលិត និងបង្កើនការងារបន្ថែម។
- ៩.២.២. ប្រគល់ភារកិច្ចជូនឯកឧត្តម **ឃឹម វិសិដ្ឋ** ប្រធានអាជ្ញាធរអគ្គិសនីកម្ពុជា ពន្លឿនការរៀបចំ «បទប្បញ្ញត្តិស្តីពីការដំឡើងនិងការប្រើប្រាស់ប្រព័ន្ធថាមពលពន្លឺព្រះអាទិត្យលើដំបូលនៅកម្ពុជា» ដើម្បីដាក់អនុវត្តនៅដើមឆ្នាំ២០២៤ ខាងមុខ ដែលបទប្បញ្ញត្តិនេះ គ្របដណ្តប់ទៅលើការគ្រប់គ្រងក្រុមហ៊ុនផ្តល់សេវាដំឡើង និងអ្នកប្រើប្រាស់ដែលមានដំឡើងប្រព័ន្ធថាមពលពន្លឺព្រះអាទិត្យ ព្រមទាំងធ្វើការកំណត់បញ្ជីថ្លៃលក់

*(Handwritten signature)*

អគ្គិសនីថ្មី សម្រាប់អ្នកប្រើប្រាស់ដែលមានដំឡើងប្រព័ន្ធថាមពលពន្លឺព្រះអាទិត្យ និង មិនតម្រូវឱ្យមានការបង់ថ្លៃអានុភាព(Capacity Charge)ទៀតទេ គឺបង់តែថ្លៃថាមពល ប្រើប្រាស់(Energy Charge)តាមគោលការណ៍សមធម៌ថ្លៃ។

**១០. និស័យសំណង់និងអចលនទ្រព្យ**

១០.១. ប្រគល់ភារកិច្ចជូនឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រី ក្រសួងសេដ្ឋកិច្ចនិងហិរញ្ញវត្ថុ បន្តអនុវត្តវិធានការជាក់លាក់ចំនួន **៨ ចំណុច** ដែលបានដាក់ចេញ ដោយរាជរដ្ឋាភិបាលនីតិកាលទី ៦ នៃរដ្ឋសភា រួមមាន៖

១០.១.១. បន្តពន្យារពេលការអនុវត្តការបង់ពន្ធជាក់លាក់តាមដំណាក់កាល រហូតដល់ដំណាច់ ឆ្នាំ២០២៤ សម្រាប់ក្រុមហ៊ុនអភិវឌ្ឍន៍លំនៅឋានជាបុរីដែលបាននិងកំពុងប្រតិបត្តិការ គម្រោងអភិវឌ្ឍន៍លំនៅឋាន និងដែលមានអាជ្ញាបណ្ណអាជីវកម្មអចលនវត្ថុ ផ្តល់ដោយ និយ័តករអាជីវកម្មអចលនវត្ថុនិងបញ្ចាំ។ ដោយឡែក ក្រុមហ៊ុនដែលបាននិងកំពុង ប្រតិបត្តិការគម្រោងអភិវឌ្ឍន៍លំនៅឋានជាបុរី ដែលគ្មានអាជ្ញាបណ្ណអាជីវកម្មអចលនវត្ថុ ត្រូវរៀបចំបញ្ជីគម្រោងរបស់ខ្លួន ដើម្បីទទួលបានអាជ្ញាបណ្ណអាជីវកម្មអចលនវត្ថុ ស្របតាមនីតិវិធីជាធរមាន ពីនិយ័តករអាជីវកម្មអចលនវត្ថុ និងបញ្ចាំ យ៉ាងយូរត្រឹម ដំណាច់ឆ្នាំ២០២៣ ដើម្បីទទួលបានការបន្តការបង់ពន្ធជាក់លាក់ រហូតដល់ដំណាច់ ឆ្នាំ២០២៤។

១០.១.២. បង្កើនរយៈពេលនៃការបង់ពន្ធជាក់លាក់តាមដំណាក់កាលពី ១២ខែ ដល់១៨ខែ សម្រាប់ ក្រុមហ៊ុនអភិវឌ្ឍន៍លំនៅឋានជាបុរី ដែលបង់ពន្ធតិចជាង ១លានដុល្លារអាមេរិក និងពី ២៤ខែ ដល់៣៦ខែ សម្រាប់ក្រុមហ៊ុនអភិវឌ្ឍន៍លំនៅឋានជាបុរី ដែលបង់ ពន្ធលើសពី ១ លានដុល្លារអាមេរិក។

១០.១.៣. ក្រុមហ៊ុនអភិវឌ្ឍន៍លំនៅឋានជាបុរីថ្មី ឬក្រុមហ៊ុនដែលមានគម្រោងអភិវឌ្ឍន៍លំនៅ ឋានជាបុរីដែលមិនទាន់អភិវឌ្ឍ ត្រូវបង់ពន្ធស្របតាមនីតិវិធីជាធរមាន (របបពិត) និងត្រូវកាន់បញ្ជីគណនេយ្យឱ្យបានត្រឹមត្រូវ។

១០.១.៤. បន្តពន្យារពេលការអនុវត្តពន្ធលើចំណេញមូលធន សម្រាប់តែវិស័យអចលនទ្រព្យ រហូតដល់ដំណាច់ឆ្នាំ២០២៤។

១០.១.៥. បន្តការលើកលែងពន្ធប្រថាប់ត្រាលើការផ្ទេរកម្មសិទ្ធិ ឬសិទ្ធិកាន់កាប់លំនៅឋានគ្រប់ ប្រភេទ ដែលមានលក្ខណៈជាបុរី និងដែលមានថ្លៃក្រោម ឬស្មើ ៧ម៉ឺនដុល្លារអាមេរិក រហូតដល់ដំណាច់ឆ្នាំ២០២៤។

១០.១.៦. សហការជាមួយធនាគារជាតិនៃកម្ពុជា លើកទឹកចិត្តនិងស្នើឱ្យគ្រឹះស្ថានធនាគារនិង ហិរញ្ញវត្ថុ ធ្វើការរៀបចំឥណទានឡើងវិញតាមលទ្ធភាពជាក់ស្តែងរបស់គ្រឹះស្ថាន ដោយ ផ្អែកលើគោលការណ៍ស្ម័គ្រចិត្ត និងការព្រមព្រៀងរវាងគ្រឹះស្ថាននិងក្រុមហ៊ុនអភិវឌ្ឍន៍ លំនៅឋានជាបុរី ដោយអនុលោមតាមប្រកាសលេខ ធ៧.០១៧.៣៤៤ ប្រក ចុះថ្ងៃទី១ ខែធ្នូ ឆ្នាំ២០១៧ ស្តីពីចំណាត់ថ្នាក់ហានិភ័យឥណទាន និងសំវិធានធនលើអ៊ីម៉ែរមិន។

១០.១.៧. លើកលែងការផែនការពិន័យផ្សេងៗ ចំពោះគម្រោងអភិវឌ្ឍន៍លំនៅឋានជាប្រាំបី ប៉ុន្តែ ក្រុមហ៊ុនអភិវឌ្ឍន៍ចាំបាច់ត្រូវបំពេញកាតព្វកិច្ច ស្របតាមប្រកាសលេខ ០៨៩ សហវ.ប្រក ស្តីពីការគ្រប់គ្រងអាជីវកម្មអភិវឌ្ឍន៍អចលនវត្ថុ។

១០.១.៨. ពន្យារពេលអនុវត្តរហូតដល់ដំណាច់ឆ្នាំ២០២៣ លើសេចក្តីប្រកាសលេខ ៥៦៣ សហវ. ប្រក ចុះថ្ងៃទី១០ ខែកក្កដា ឆ្នាំ២០២០ ស្តីពីកាតព្វកិច្ចដាក់របាយការណ៍ហិរញ្ញវត្ថុ ឱ្យរងសវនកម្មឯករាជ្យចេញដោយក្រសួងសេដ្ឋកិច្ចនិងហិរញ្ញវត្ថុ។

១០.២. ពង្រឹងប្រសិទ្ធភាពក្រុមការងារអន្តរក្រសួងចំនួន ២ រួមមាន៖ (១). ក្រុមការងារអន្តរក្រសួង-ស្ថាប័ន ដើម្បីដោះស្រាយបញ្ហាវិវាទផ្សេងៗ ក្នុងវិស័យអចលនទ្រព្យ និង(២). ក្រុមការងារអន្តរក្រសួង-ស្ថាប័ន កម្រិតគោលនយោបាយនិងម៉ាក្រូសេដ្ឋកិច្ច សម្រាប់វាយតម្លៃស្ថានភាពវិស័យសំណង់ និងអចលនទ្រព្យ ដើម្បីបន្តដោះស្រាយបញ្ហាបន្ទាន់ ដោយសិក្សាវិភាគ និងដាក់ចេញនូវគោលនយោបាយ សំដៅធានាការអភិវឌ្ឍប្រកបដោយចីរភាព នៃវិស័យសំណង់និង អចលនទ្រព្យ។

១០.៣. ប្រគល់ភារកិច្ចជូនឯកឧត្តម **គង់ វិបុល** រដ្ឋមន្ត្រីប្រតិភូអមនាយករដ្ឋមន្ត្រី និងជាប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋានពន្ធដារ នៃក្រសួងសេដ្ឋកិច្ចនិងហិរញ្ញវត្ថុលើកលែងពន្ធប្រថាប់ត្រាបន្ថែមទៀតលើការផ្ទេរកម្មសិទ្ធិ ឬសិទ្ធិកាន់កាប់លំនៅឋានគ្រប់ប្រភេទ ដែលមានលក្ខណៈជាប្រាំបី និងមានថ្លៃលើស ៧ម៉ឺនដុល្លារអាមេរិក ដោយអនុញ្ញាតឱ្យដកទំហំទឹកប្រាក់ ៧ម៉ឺនដុល្លារអាមេរិក ចេញពីមូលដ្ឋានគិតពន្ធប្រថាប់ត្រា សម្រាប់ការទិញលំនៅឋានក្នុងគម្រោងអភិវឌ្ឍន៍លំនៅឋានជាប្រាំបី ដែលមានអាជ្ញាប័ណ្ណអាជីវកម្មអចលនវត្ថុ និងបានចុះបញ្ជីត្រឹមត្រូវ រហូតដល់ដំណាច់ឆ្នាំ២០២៤។ តាមរយៈវិធានការនេះ អ្នកទិញលំនៅឋានគ្រប់ប្រភេទ នឹងទទួលបាននូវការលើកទឹកចិត្ត ពោលគឺ សម្រាប់អ្នកមានធនធានតិចដែលទិញផ្ទះក្នុងថ្លៃចាប់ពី ៧ម៉ឺនដុល្លារអាមេរិកចុះ នឹងត្រូវបានរួចពន្ធប្រថាប់ត្រា ហើយសម្រាប់អ្នកដែលទិញលំនៅឋានមានថ្លៃលើស ៧ម៉ឺនដុល្លារអាមេរិក ក៏នឹងទទួលបាននូវការលើកទឹកចិត្ត តាមរយៈការដកទឹកប្រាក់ ៧ម៉ឺនដុល្លារអាមេរិកចេញពីមូលដ្ឋានគិតពន្ធផងដែរ។ ឧទាហរណ៍៖ ប្រសិនបើលំនៅឋានដែលជាកម្មវត្ថុនៃការទិញមានថ្លៃ ១០ម៉ឺនដុល្លារអាមេរិក នោះមូលដ្ឋានសម្រាប់គិតពន្ធប្រថាប់ត្រា នឹងនៅសល់ត្រឹមតែ ៣ម៉ឺនដុល្លារអាមេរិកប៉ុណ្ណោះ (ពោលគឺ ១០ម៉ឺនដុល្លារ - ៧ម៉ឺនដុល្លារ = ៣ម៉ឺនដុល្លារ)។

១០.៤. ប្រគល់ភារកិច្ចជូនក្រសួង-ស្ថាប័នពាក់ព័ន្ធ ជំរុញការអនុវត្តផ្តល់សិទ្ធិឱ្យជនបរទេស អាចទិញ និងកាន់កាប់អចលនទ្រព្យតាមរយៈយន្តការចំនួន ៤ គឺ (១).យន្តការតាមរយៈតំណាងជាជនជាតិខ្មែរ (២).យន្តការតាមរយៈក្រុមហ៊ុនបរទេសបាល (៣).យន្តការវិនិយោគតំបន់ទេសចរណ៍ពិសិដ្ឋ និង (៤).យន្តការសិទ្ធិជួលរយៈពេលវែង ដោយត្រូវពិនិត្យឡើងវិញ និងកំណត់ឱ្យបានជាក់លាក់នូវលក្ខខណ្ឌនិងយន្តការ ដែលមានស្រាប់ពាក់ព័ន្ធនឹង ៖

១០.៤.១. ការរៀបចំតំបន់លំនៅឋាន ជាប្រាំបី ឬលំនៅឋានផ្សេងៗនិងតំបន់សេដ្ឋកិច្ចពិសេស ដែលជនបរទេសអាចជួលរយៈពេលវែង ឬ កាន់កាប់កម្មសិទ្ធិ គឺត្រូវមានចម្ងាយពី ព្រំដែនទាំង ៣ យ៉ាងតិច ៣០ គីឡូម៉ែត្រ។

១០.៤.២. ការកំណត់លក្ខខណ្ឌវិនិច្ឆ័យជាក់លាក់ ក្នុងការផ្តល់ទិដ្ឋាការសម្រាប់ជនបរទេសទទួលសិទ្ធិអនុវត្តតាមយន្តការទាំង ៤ ខាងលើ ដែលនឹងត្រូវស្នើឡើងដោយក្រសួងមហាផ្ទៃ។

Handwritten signature and mark at the bottom right corner.

១០.៤.៣. ប្រកាសហិរញ្ញប្បទាន ដែលត្រូវបានយកមកប្រើប្រាស់ក្នុងការទិញអចលនទ្រព្យចៀសវាង  
ការលាងលុយកខ្វក់។

១០.៤.៤. ទិដ្ឋភាពបទដ្ឋានគតិយុត្តនានា សម្រាប់អនុវត្ត និងគ្រប់គ្រងយន្តការទាំង ៤ ខាងលើ។

១០.៥. ប្រគល់ភារកិច្ចជូនឯកឧត្តម **សាយ សំណង់** ឧបនាយករដ្ឋមន្ត្រី រដ្ឋមន្ត្រីក្រសួងរៀបចំដែនដី  
នគរូបនីយកម្ម និងសំណង់ ជំរុញការរៀបចំឱ្យបានគ្រប់ជ្រុងជ្រោយ នូវលក្ខខណ្ឌ យន្តការ នីតិវិធី  
និងបទដ្ឋានគតិយុត្ត សម្រាប់ការអនុវត្តយន្តការទាំងនេះ រួមបញ្ចូលផងដែរ នូវយន្តការសម្រួល  
និងលើកទឹកចិត្ត ការផ្តល់ទិដ្ឋាការ យន្តការផ្សព្វផ្សាយឱ្យបានទូលំទូលាយ និងយន្តការតាមដាន  
និងវាយតម្លៃ ។ល។

**១១. បញ្ហាផ្សេងៗ**

១១.១. ប្រគល់ភារកិច្ចជូនក្រសួង-ស្ថាប័នពាក់ព័ន្ធ ជំរុញការអនុវត្តវិធានការដែលបានដាក់ចេញខាងលើ  
ក្រោមដែនសមត្ថកិច្ចរបស់ខ្លួន ដោយមានការរៀបចំសុចនាករគន្លឹះ និងក្របខណ្ឌពេលវេលា  
ច្បាស់លាស់ ប្រកបដោយស្មារតីទទួលខុសត្រូវខ្ពស់បំផុត។

១១.២. ប្រគល់ភារកិច្ចជូនឯកឧត្តម **ស៊ិន ចាន់ថុល** ឧបនាយករដ្ឋមន្ត្រី និងជាអនុប្រធានទី១ ក្រុម  
ប្រឹក្សាអភិវឌ្ឍន៍កម្ពុជា តាមដាន និងវាយតម្លៃលើវឌ្ឍនភាពនៃការអនុវត្តវិធានការខាងលើ និង  
រាយការណ៍មករាជរដ្ឋាភិបាលជាប់ជាប្រចាំ រៀងរាល់ ៦ ខែម្តង។

១១.៣. ប្រគល់ភារកិច្ចជូនឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រី  
ក្រសួងសេដ្ឋកិច្ច និងហិរញ្ញវត្ថុ និងជាប្រធានគណៈកម្មាធិការគោលនយោបាយសេដ្ឋកិច្ច និង  
ហិរញ្ញវត្ថុរៀបចំ «កម្មវិធីលើកកម្ពស់ភាពប្រកួតប្រជែង បង្កើនពិពិធកម្ម និងពង្រឹងភាពធន់  
ដើម្បីកំណើនសេដ្ឋកិច្ចនៅក្នុងបរិការណ៍សកល ដែលមានភាពមិនប្រាកដប្រជាខ្ពស់» សម្រាប់  
រយៈពេល ៤ឆ្នាំ ពីឆ្នាំ២០២៤ ដល់ឆ្នាំ២០២៨ ដែលត្រូវរួមបញ្ចូលផងដែរ នូវការគិតគូរ  
ដោះស្រាយបញ្ហាជំងឺមួយចំនួន ដែលវិស័យឯកជនបានលើកឡើងមានជាអាទិ៍៖

- ក. ការអភិវឌ្ឍធនធានមនុស្សនិងបណ្តុះបណ្តាលវិជ្ជាជីវៈ
- ខ. ការជំរុញការអភិវឌ្ឍសហគ្រាសធុនមីក្រូ តូច និងមធ្យម
- គ. ការបង្កើនភាពទាក់ទាញសម្រាប់ការវិនិយោគផ្ទាល់ពីបរទេស
- ឃ. ការអភិវឌ្ឍហេដ្ឋារចនាសម្ព័ន្ធ ដើម្បីលើកកម្ពស់ភាពប្រកួតប្រជែង
- ង. ការអនុវត្តផែនការមេអភិវឌ្ឍខេត្តព្រះសីហនុ ឱ្យទៅជាតំបន់សេដ្ឋកិច្ចពិសេសគំរូពហុបំណង
- ច. ការជំរុញការអភិវឌ្ឍវិស័យកសិកម្ម និងវិស័យទេសចរណ៍
- ឆ. ការជំរុញការអភិវឌ្ឍឧស្សាហកម្មថ្មីៗ ដូចជា វិស័យយានយន្ត និង អេឡិចត្រូនិកកម្ពុជា ជាដើម
- ជ. កិច្ចសម្រួលពាណិជ្ជកម្ម ជាពិសេសការជំរុញការប្រើប្រាស់ប្រព័ន្ធបច្ចេកវិទ្យាព័ត៌មាន ដើម្បីកាត់  
បន្ថយឱ្យអស់នូវការប្រើប្រាស់ឯកសារនាំចេញ-នាំចូលក្នុងទម្រង់រឹង ឱ្យបានក្នុងរយៈពេល ៤ឆ្នាំ
- ឈ. ការអភិវឌ្ឍការដឹកជញ្ជូនតាមផ្លូវដែកដែលមានបច្ចុប្បន្ន ឱ្យមានប្រសិទ្ធភាពនិងថ្លៃសមរម្យ
- ញ. ការជំរុញការកែសម្រួលឱ្យកាន់តែមានភាពប្រកួតប្រជែងបន្ថែមទៀត នូវបរិយាកាសធុរកិច្ច  
និងការវិនិយោគ ជាដើម។

១១.៤. ប្រគល់ភារកិច្ចជូនឯកឧត្តម **ស៊ិន ចាន់ថុល** ឧបនាយករដ្ឋមន្ត្រីនិងជាអនុប្រធានទី១នៃក្រុមប្រឹក្សាអភិវឌ្ឍន៍កម្ពុជា ពន្លឿនការរៀបចំសមាសភាព ក្រុមការងារសេដ្ឋកិច្ចនិងសង្គមឌីជីថល និងទូរគមនាគមន៍(ក្រុម "ណ") ឱ្យបានឆាប់ ហើយចាប់ផ្តើមប្រជុំដើម្បីស្តាប់និងដោះស្រាយនូវបញ្ហាប្រឈមជូនវិស័យឯកជន។

១១.៥. ប្រគល់ភារកិច្ចជូនក្រុមការងារតាមវិស័យទាំង ១៥ សហការជិតស្និទ្ធជាមួយផ្នែកឯកជន ដោយរៀបចំកិច្ចប្រជុំឱ្យបានទៀងទាត់ និងខិតខំដោះស្រាយឱ្យអស់នូវរាល់បញ្ហាប្រចាំថ្ងៃរបស់វិស័យឯកជន ដោយមិនត្រូវរង់ចាំការរៀបចំវេទិកាវេជ្ជាភិបាល-ផ្នែកឯកជនឡើយ។

១១.៦. ប្រគល់ភារកិច្ចជូនឯកឧត្តម **ស៊ិន ចាន់ថុល** ឧបនាយករដ្ឋមន្ត្រីនិងជាអនុប្រធានទី១នៃក្រុមប្រឹក្សាអភិវឌ្ឍន៍កម្ពុជា រៀបចំវេទិកាវេជ្ជាភិបាល-ផ្នែកឯកជន ឱ្យបានយ៉ាងហោច ២លើកនៅក្នុងអាណត្តិនីមួយៗរបស់វេជ្ជាភិបាល។

ទទួលបានសេចក្តីជូនដំណឹងនេះ គ្រប់ក្រសួង-ស្ថាប័ន និង រដ្ឋបាលរាជធានី-ខេត្ត ពាក់ព័ន្ធត្រូវយកចិត្តទុកដាក់អនុវត្តឱ្យទទួលបានលទ្ធផលជាវិជ្ជមាន ។ 



**ឧបនាយករដ្ឋមន្ត្រីប្រចាំការ  
រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី**

**វង្សី វិស្សក**

**ចម្លងជូន ៖**

- ឧទ្ធរាស័យសម្តេចមហាបវរធិបតីនាយករដ្ឋមន្ត្រី
- ឧទ្ធរាស័យឯកឧត្តមឧបនាយករដ្ឋមន្ត្រី
- ក្រសួង ស្ថាប័ន
- រដ្ឋបាលរាជធានី ខេត្ត
- ឯកសារ កាលប្បវត្តិ